

Vol 31
Nru 168
April - Ġunju 2010

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

GRAFIKA:

P. Joseph Magro OFM

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1188
Malta.

Tel: 21 242254
Fax: 21 252031

STAMPAT:

Best Print Co. Ltd

Il-Materjal kollu li
jidher f'din ir-Rivista huwa
Copyright © tal-Kummissarjat
tal-Art Imqadssa u
l-Edizzjoni TAU, 2010

comalt@ofm.org.mt
www.ofm.org.mt

Qoxra Quddiem:
Emmaws El-Qubeibeh

Werrej



5



15



21

27



- 5 Fejn tinsab Emmaws tal-Evangġelu?
-
- 15 Ikoni ta' mahfra u fejqaq fl-Evangġeli (2)
-
- 21 L-Attenzjoni ta' Ġesù lejn in-nisa f'Luqa (1)
-
- 27 Il-Via Dolorosa (2)
-
- 35 Il-konverżjoni fil-Bibbja
-
- 42 Saċerdozju ta' Kristu fl-ittra lil-Lhud (2)
-



35



KONFERMA TAL- KUSTODJU

B'digriet uffiċjali mill-Ministru Ġeneral tal-Ordni Franġiskan, Patri José Rodriguez Carballo ofm, li jġib id-data tat-22 ta' Mejju 2010, ġie mħabbar li Patri Pierbattista Pizzaballa ofm ġie konfermat bħala l-165 Kustodju tal-Art Imqaddsa għat-tliet snin li ġejjin (2010-2013). Patri Pierbattista ilu Kustodju mit-2 ta' Ġunju 2004 (nominat fil-15 ta' Mejju). Il-Kustodju jkopri mandat ta' sitt snin, bħal kull Ministru Provinċjal fl-Ordni Franġiskan, imma l-mandat tiegħu jista' jiġi mtawwal bi tliet snin oħra. Il-Kustodju tal-Art Imqaddsa hu nominat mill-Ministru Ġeneral tal-Patrijiet Minuri, bl-approvazzjoni tas-Segreterija tal-Istat tas-Santa Sede.

Patri Pierbattista Pizzaballa għandu 45 sena. Hu twieled l-Italja, f'Cogno al Serio, fil-provinċja ta' Bergamo, fil-21 ta' April 1965. Daħal Franġiskan fil-provinċja ta' Kristu Re tal-Emilia Romagna (Bologna) fil-5 ta' Settembru 1984, u għamel in-novizzjat tiegħu fil-kunvent ta' La Verna. Għamel l-ewwel Professjoni fis-7 ta' Settembru 1985. Fl-14 ta' Ottubru 1989 għamel il-Professjoni Solenni. Ġie ordnat saċerdot fil-15 ta' Settembru 1990, wara li kiseb il-Baċċellerat fit-Teologija fil-Pontificium Athenaeum Antonianum ta' Ruma (illum Pontificia Università Antonianum) fid-19 ta' Ġunju 1990.

Fl-istess sena mar l-Art Imqaddsa biex jagħmel studji speċjalizzati fl-Iskrittura

...editorjal

Konferma tal-Kustodju



fl-iStudium Biblicum Franciscanum ta' Ġerusalemm, fejn kiseb il-grad akkademiku ta' Liċenzjat fit-Teoloġija Biblika fil-21 ta' Ġunju 1993 taht il-gwida tal-professur Alviero Nicacci ofm. Kompla l-istudji tiegħu fl-Università Ebrajka ta' Ġerusalemm, fejn speċjalizza fl-Ebrajk modern (1993-1994), u wkoll fl-Iskrittura (1995-1999). Fl-1998 beda jgħallem bhala assistent professur tal-Ebrajk Bibliku u tal-Ġudaizmu fl-iStudium Biblicum Franciscanum u fis-seminarju internazzjonali Franġiskan ta' San Salvatur f'Ġerusalemm.

Fit-2 ta' Lulju 1999 daħal ufficjalment fis-servizz tal-Kustodja Franġiskana tal-Art Imqaddsa. Bejn l-2001 u l-2004 kien superjur tal-kunvent ta' San Xmun u Sant'Anna f'Ġerusalemm, fejn kien ukoll kappillan tal-komunità Kattolika

ta' lingwa Ebrajka f'Ġerusalemm. Kien assistent generali tal-Isqof Awżiljarju tal-Patrijarka Latin ta' Ġerusalemm għall-Kattoliċi ta' lingwa Ebrajka, Mons. Jean-Baptiste Gourion (li miet fl-2005). Mill-2005 sa l-2008 Patri Pizzaballa kien Vigarju Ġenerali tal-komunità ta' lingwa Ebrajka f'İzrael.

Fit-28 ta' Marzu 2008 l-Papa ħatru bhala Konsultur tal-Kummissjoni għar-relazzjonijiet reliġjużi mal-Lhud, b'kollaborazzjoni mal-Kunsill Pontifiċju għall-Promozzjoni tal-Għaqda fost l-Insara.

Patri Pierbattista Pizzaballa inawgura t-tieni mandat tiegħu bhala Kustodju waqt iċ-ċelebrazzjoni tal-I Għasar ta' Pentekoste fil-knisja ta' San Salvatur f'Ġerusalemm, fejn għamel l-Istqarrija tal-Fidi quddiem il-Viżitatur Ġenerali Patri Francesco Bravi ofm, li qara d-digriet tal-Ministru Ġeneral. Nhar is-solennità

ta' Ghid il-Ħamsin, il-Ħadd 23 ta' Mejju, Patri Pierbattista ċċelebra Quddiesa pontifikali fil-knisja ta' San Salvatur. Filgħaxija mbagħad, ha l-pussess ufficjali tiegħu taċ-Ċenaklu, li hu l-ewwel kunvent tal-Kustodja tal-Art Imqaddsa (1333), waqt iċ-ċelebrazzjoni tat-II Għasar ta' Pentekoste, li fih il-Viżitatur ħabbru ufficjalment bhala l-165 Kustodju tal-Art Imqaddsa, bit-titli ta' Gwardjan taċ-Ċenaklu u tal-Qabar ta' Kristu.

Patri Pierbattista Pizzaballa issa se jibda l-ministeru tiegħu biċ-ċelebrazzjoni tal-Kapitlu Kustodjali bejn il-5 u l-15 ta' Lulju 2010, li jfassal il-programm ta' ħidma tal-Kustodja għat-tliet snin li gejjin.

Nawguraw lil Patri Pierbattista kull suċċess fil-ħidma mġedda tiegħu bhala Kustodju tal-Art Imqaddsa, u nwegħduh it-talb tagħna.



Noel Muscat ofm

Ir-rakkont tal-manifestazzjoni ta' Ġesù rxuxtat liż-żewġ dixxipli nhar Hadd il-Ghid filgħaxija, waqt li kienu mexjin lejn raħal jismu Emmaws, hu rakkontat minn San Luqa 24,13-35. L-Evangelista jgħid li “dak in-nhar stess ġara li tnejn minnhom kienu sejr in lejn raħal jismu Emmaws, xi sittin stadju bogħod minn Ġerusalem”. Il-lokalizzazzjoni ġeografika tar-raħal ta' Emmaws għadha sallum oġġett ta' diskussjoni fost l-istudjużi. *Biżżejjed nġhidu li*

hemm almenu erba' postijiet li t-tradizzjoni jew l-istorja torbothom mar-rahal ta' Emmaws. Dawn huma r-rahal Palestinjan ta' Emmaws El-Qubeibeh, ir-rahal ta' Abu Gosh, ir-rahal ta' Motza u s-sit arkeologiku ta' Nikópolis, hdejn Latrun. Filwaqt li l-ewwel tliet postijiet jinsabu bejn wiehed u iehor fl-istess żona fuq ix-xaqliba tal-Punent ta' Ġerusalem, l-aħħar post hu hafna aktar imbiegħed, għalkemm jinsab ukoll fl-istess direzzjoni.

Id-diversi possibiltajiet ta' fejn setgħet tkun Emmaws

Ir-rahal ta' Emmaws jiġi identifikat minn San Luqa bħala li jinsab 60 stadju bogħod minn Ġerusalem. Ta' min jghid mill-ewwel, iżda, li xi verżjonijiet tal-Evangēlju jikkellmu minn 160 stadju. Din il-miżura Rumana ta' distanza tikkorrispondi bejn wiehed u iehor għal 185 metru. Mela 60 stadju jikkorrispondu bejn wiehed u iehor għal 11-il kilometru. Jekk wiehed jagħżel il-verżjoni li ggħib 160 stadju, mela wiehed jasal għal 29.6 kilometri.

Id-diversi ismijiet li diġà tajna jaqblu sa ċertu punt ma' dawn id-distanzi. Emmaws El-Qubeibeh hu bogħod 12-il kilometru (65 stadju) minn Ġerusalem. Abu Gosh hu bogħod 15.35 kilometri (83 stadju) minn Ġerusalem. Motza hi bogħod 6.48 kilometri (35 stadju) minn Ġerusalem. Nikópolis hu bogħod 32.56 kilometri (176

stadju) minn Ġerusalem. Nagħtu preżentazzjoni qasira ta' kull wiehed minn dawn il-lokalitajiet, u niġbdu xi konklużjonijiet dwar fejn setgħet tkun sitwata Emmaws tal-Evangēlji.

Emmaws El-Qubeibeh

Ewsejju ta' Ċesarija u Origene ma kienux jafu hlief b'Emmaws Nikópolis, jiġifieri l-belt tal-pjanura li tissemma fl-1 Ktieb tal-Makkabin. Imma billi din, kif rajna, hi bogħod 165 stadju u mhux 60 stadju minn Ġerusalem, biddlu d-distanza originali li jagħti l-Evangēlju ta' Luqa f'160 stadju, kif għamel San Ġormu fit-traduzzjoni tiegħu ta' l-Onomasticon ta' Ewsejju. Minkejja dan it-traduzzjoni tiegħu tal-Vulgata tghid li Emmaws kienet bogħod 60 stadju minn Ġerusalem.


Fis-sena 1099, meta l-armata Kruċjata kienet tielgħa minn Lidda lejn Ġerusalem, għaddiet minn Beit Nuba (Bettenoble), fejn sabu triq Rumana. Huma identifikaw dan il-post bħala Emmaws tal-Evangēlju. Hawnhekk sabu għajn ta' ilma abbondanti li l-abitanti kienu jsejħulha Ain Adjab. Fil-post kien hemm il-fdalijiet ta' santwarju antik mibni fuq fdalijiet ta' bini Lhudi. Hawnhekk il-Kruċjati bnew kastell biex jiddefendi l-pellegrini li kienu jgħaddu biex minn Nabi Samwil ikomplu triqthom lejn Ġerusalem. Kien magħruf bħala l-Kastell Arnoldo, u kien taħt il-ħarsien tal-Kavallieri ta' San Ġwann, li fit-13 ta' Frar 1141 akkwistaw

l-artijiet ta' Emmaws bl-obbligu li jiddefendu l-pellegrini li kienu jghaddu minn dik it-triq fil-vjaġġ tagħhom lejn Ġerusalem. Fl-1192 għadda minn hemmhekk Richard the Lionheart, waqt it-tielet Kruċjata.

Fost il-pellegrini li żaru dan is-sit ta' Emmaws insemmu lil Ludolfo de Sudheim (1336-1350), Louis de Rochechuart (1461), Ariosti (1470), Félix Fabri (1480-1483) u bosta oħrajn, li sabu l-post abbandunat u f'rovina. Francesco Suriano (1541) jgħid li fil-post l-Gharab qalulu li l-isem tar-rahal kien Qubeibeh.

Il-Kustodja Franġiskana tal-Art Imqaddsa tindika s-santwarju ta' Emmaws billi tidentifikah mar-rahal Palestinjan ta'

El-Qubeibeh, li hu bogħod 65 stadju (12 km) minn Ġerusalem. Ir-rahal jinsab fuq ix-xaqliba tal-Punent ta' Ġerusalem, qrib l-għolja ta' Nabi Samwil (890 metru), fejn jinsab iċ-ċenotafju tifikira tal-Profeta Samwel. Din hi l-oghla quċċata madwar Ġerusalem, u l-Kruċjati kienu jsejthulha *Mons Gaudii*, il-muntanja tal-ferh, għax minn fuqha kienu jilmhu għall-ewwel darba l-belt il-qaddisa ta' Ġerusalem. F'Emmaws El-Qubeibeh il-Kruċjati sabu fortizza Rumana, li huma kienu jużawha u semmewha *Castellum Emmaus*. Huma bnew knisja hemmhekk. Maġenb il-knisja tal-Manifestazzjoni ta' Ġesù lid-dixxipli Kleofa u Xmun, hemm fdalijiet ta' triq Rumana, u rovini ta' bini tal-Kruċjati,



Emmaws Nikópolis - Battisteru IV Seklu

li hawnhekk identifikaw ir-rakkont evanġeliku ta' Luqa.

Fl-1852 il-Frangiskani skoprew dawn ir-rovini. Fl-1861 il-Markiza Paulina de Nicolay akkwistat il-proprjeta u tatha lill-Frangiskani. Hi stess ghexet bhala eremita f'dan il-post u hi midfuna fil-knisja. Il-knisja sabiha, bi tliet navati, inbniet fl-1902, fuq il-knisja li digà kienu bnew il-Kruċjati. Fin-navata tat-Tramuntana hemm fdalijiet ta' bini Bizantin, jew forsi Ruman, li t-tradizzjoni tidentifikah bhala d-dar ta' Kleofa, li skont it-tradizzjoni miet martri hawnhekk. Id-dixxiplu l-iehor, li Luqa ma jsemmix ismu, hu identifikat ma' Xmun, it-tieni isqof ta' Ġerusalem.

Skont tradizzjoni antika li waslitilna permezz ta' l-istoriċi Egesippu u Ewsebj u ta' Ċesarija,

l-"ahwa tal-Mulej" li jissemmew f'Matthew 13,55: Ġakbu, Ġużeppi, Xmun u Ġuda, jistghu joffrulna l-hjiel biex inholu l-misteru dwar min kienu d-dixxipli ta' Emmaws. Nafu minn Egesippu li Ġakbu "hu l-Mulej" kien l-ewwel isqof ta' Ġerusalem, u gie martirizzat fis-sena 62. Is-suċċessur tieghu bhala isqof ta' Ġerusalem kien Xmun, bin Kleofa. Ġwanni 19,25 isemmi lil "Marija ta' Kleofa", li tista' tigi meqjusa bhala "oht omm" Ġesù, jigifieri oht il-Verġni Marija. Kleofa ghaldaqstant kien iz-ziju ta' Ġesù, u Xmun kien ibnu, jigifieri kugin ta' Ġesù. L-istess kienu Ġakbu, Ġużeppi u Ġuda. Egesippu jfakkar il-martirju ta' Kleofa fi żmien il-persekuzzjoni ta' Trajanu. L-istorja tieghu giet mgħoddija lilna minn Ewsebj u ta' Ċesarija fir-IV seku.



Abu Gosh - Knisja Kruċjata

Eġesippu jsejjah lil Xmun “iben iz-ziju tas-Salvatur”, u jgħid: “Xi eretiċi arrestaw Xmun ta’ Kleofa għax kien dixxendenti ta’ David u għax kien Kristjan. Hu sofru l-martirju meta kellu 120 sena, fi żmien l-imperatur Trajanu u l-konslu Attiku. Hu sofra torturi għal bosta granet, imma ta x-xhieda tiegħu bil-qawwa tar-rieda ta’ raġel ta’ 120 sena, u kulhadd staghgeb bir-rieda soda tiegħu. Hu mbagħad ġie msallab”. Kleofa, li kien zijuh, ġie martirizzat fil-bieb ta’ daru f’Emmaws. Il-fdalijiet ta’ din id-dar, kif għedna, huma indikati fil-knisja ta’ Emmaws.

Kien matul il-Gwerra ta’ l-1939-1945 li l-Frangiskani Taljani, li ġew internati f’El-Qubeibeh mill-qawwiet militari Ingliżi, mandatarji tal-Palestina, bl-inizjattiva ta’ l-arkeologu patri Bellarmino Bagatti għamlu skavi fiż-żona, u sabu l-fdalijiet Rumani u Kruċjati li semmejna. Il-fatt li minn hawn kienet tgħaddi triq Rumana u li d-distanza taqbel kwazi perfettament ma’ dak li jgħid San Luqa wassal lill-Frangiskani biex iqisu r-raħal ta’ El-Qubeibeh bhala l-post li jikkorrispondi l-aktar għar-rakkont ewanġeliku tar-raħal ta’ Emmaws.

Emmaws Nikópolis

Dan hu sit arkeoloġiku li jinsab qrib il-pjanura fejn jintemmu l-għoljiet tal-Lhudija. Illum hu qrib il-monasteru Trappista ta’ Latrun, fit-triq prinċipali li minn Ġerusalem tinzel lejn Tel Aviv u l-ajruport internazzjonali ta’ Ben Gurion.

Hu bogħod 176 stadju (32.5 km) minn Ġerusalem.

L-isem Emmaws, jew Amwas, jidher fl-1 Ktieb tal-Makkabin 3,38-4,25, fejn jingħad: “Ġuda (il-Makkabi) malli sama, telaq bil-qalbiena tiegħu biex jahbat għall-eżerċtu tas-sultan, li kien hdejn Emmaws” (4,4). Hawnhekk, fis-sena 166 q.K., Ġuda Makkabew għamel rebħa kbira fuq l-armata tas-Selewċidi, immexxija minn Nikanor u Gorgja. Il-belt ta’ Emmaws Nikópolis kienet ġiet fortifikata mill-ġeneral Bakkidi (1Mak 9,50). B’din ir-rebħa Ġuda seta’ jitla’ bla xkiel Ġerusalem biex jippurifika t-Tempju li kienu pprofanaw il-pagani. Kien ukoll f’dawn l-inħawi li l-Ktieb ta’ Ġozwè jirrakkonta rebħa kbira li kienu għamlu l-Iżraeliti waqt il-battalja ta’ Gibgħon (Ġoż 10,1-21), li saret fl-inħawi tat-telgħa ta’ Bet-Horon (Ma’aleh Bet Horon) u fil-wita ta’ Ajjalon (Emek Ayalon), li tinsab proprju fejn hemm is-sit arkeoloġiku ta’ Emmaws Nikópolis.

Is-sit jinsab f’salib it-toroq li jgħaddu mill-kosta tal-Mediterran għal Ġerusalem u mit-Tramuntana għan-Nofsinhar ta’ Iżrael, fuq il-pjanura fertili tas-Sefela. L-isem fl-antik kien Hammot, li bil-Lhudi jfisser “għejjun ta’ ilma sħun”.

L-evidenza favur Emmaus Nikópolis hi qawwija hafna fl-antikità Kristjana. Fl-ewwel seklu l-istoriku Josephus Flavius jittellem minn post jismu Emmaous jew Ammous fil-kotba tiegħu *De bello Judaico* u *Antiquitates Judaicae*, u jirreferi

ghal gwarniġjun Ruman li x'aktarx kien jinsab qrib Latrun, fit-triq li titla' lejn Ġerusalemm, mela qrib Emmaus Nikópolis tal-lum. Diversi manuskritti tal-Evanġelju skont San Luqa jitekellmu minn 160 stadju u mhux minn 60 stadju meta jindikaw id-distanza ta' Emmaws minn Ġerusalemm. Il-famuż *Codex Sinaiticus* tar-IV seklu jitekellmu minn 160 stadju. Hekk ukoll jagħmlu Origene, Ewsebj u ta' Ċesarija (*Onomasticon*), San Ġlormu, fit-traduzzjoni tiegħu tal-Vulgata, Sozomenu, u diversi pellegrini li żaru l-Art Imqaddsa mir-IV seklu 'l quddiem.

Naturalment tibqa' l-problema tad-distanza ta' Emmaws Nikópolis minn Ġerusalemm. Is-sit arkeoloġiku hu bogħod 32.5 kilometri. Dan ifisser li d-dixxipli kellhom jimxu 65 kilometru biex imorru Emmaws u lura lejn Ġerusalemm f'jum wiehed. Wiehed jikkalkula li persuna f'saħħitha tista' timxi 5.6 kilometri fis-siegha. Dan ifisser li l-vjaġġ minn Ġerusalemm sa Emmaws kien ta' kważi 6 sigħat. Issa jekk wiehed irid iżid 6 sigħat oħra biex iż-żewġ dixxipli reġġu lura lejn Ġerusalemm, dan ifisser li kellhom jimxu 12-il siegha f'jum wiehed, ċifra kemxejn esagerata u mhux tant possibbli. Hemm xi studjużi li jfakkru li l-espressjoni ta' Luqa: "il-jum ġa wasal biex jintemm" (Lq 24,29) ma tfissirx necessarjament li kien diġà l-Ħadd filgħaxija meta Ġesù u d-dixxipli waslu Emmaws, għax billi l-jum Lhudi kien jibda wara nżul ix-xemx, il-hin

kollu ta' wara nofs in-nhar kien jiġi indikat bhala "filgħaxija". Mela d-dixxipli setgħu waslu Emmaws f'nofs il-jum, wara li vvjaġġaw nhar Ħadd il-Għid filgħodu, kielu ma' Ġesù u telqu mill-ewwel lura biex waslu Ġerusalemm qabel inżul ix-xemx, "nhar Ħadd il-Għid filgħaxija". Teorija interessanti, imma diffiċli biex wiehed jaċċettaha.

Is-sit arkeoloġiku ta' Emmaws Nikópolis ġie skavat f'diversi mument, l-aktar fl-1880, fl-1924 u fi żminijiet aktar reċenti. Kien l-arkeologu Edward Robinson li sab il-fdalijiet. Il-belt kienet toparkija fi żmien ir-Rumani, imma ġiet maħruqa b'ordni ta' Varus wara l-mewt ta' Erodi fis-sena 4 q.K. L-isem Nikópolis ingħata lill-belt fis-sena 222 meta Julius l-Afrikan, li kien Kristjan residenti f'Emmaws mar għand l-imperatur Ruman Elagabalus u talbu li l-belt tingħata t-titlu ta' *polis* imperjali u issemmiet Emmaws Nikópolis, jiġifieri "l-belt rebbieħa" ta' Emmaws.

Matul l-era Bizantina, Emmaws Nikópolis kienet sede episkopali importanti. Fil-fatt, l-isem Nikópolis jidher car fuq il-mappa tal-mużajk ta' Madaba, fil-Gordanja, li hi ritratt ta' kif kienet il-Palestina fi żmien il-Bizantini, bejn wiehed u iehor fis-seklu VI. Fir-IV u l-V sekli nbnew f'dan il-post żewġ bażilici, li l-akbar waħda fosthom kellha tliet absidi. Fl-iskavi ta' l-1924 instabu fdalijiet ta' binja Rumana fi hdan l-istess bażilika Bizantina, li tista' tindika t-tradizzjoni

tad-dar tad-dixxipli ta' Emmaws. Wiehed għadu jista' jara l-fdalijiet ta' dawn il-bażilici, flimkien ma' battisteru, xi iskrizzjonijiet bil-Grieg, u fdalijiet ta' palazz episkolali. Għadhom jidhru wkoll diversi fdalijiet ta' mużajci Bizantini u xi oqbra antiki. Fis-sena 614 il-Persjani invadew il-Palestina u qerdu bosta knejjes, fosthom il-bażilici ta' Emmaws Nikópolis. Irrovina kompliet kibret wara l-okkupazzjoni Iżlamika tal-Palestina fis-sena 638. Meta ġew il-Kruċjati reġġu bnew il-bażilika bi tliet absidi, imma fuq skala iżgħar minn dik Bizantina. Din il-bażilika malajr sfat meqruda, qabel il-waqgħa ta' Ġerusalemm f'idejn Saladin fl-1187. Wara l-era Kruċjata, dan is-sit

baqa' abbandunat għal kollox u waqa' f'rovina, sakemm bdew fih l-iskavi fl-1880, l-aktar wara r-rivelazzjonijiet privati li kienet irċeviet il-Beata Miriam Baouardy, mistika Karmelitana Palestinjana li waqqfet il-monasteru tas-Sorijiet Karmelitani f'Betleħem, u li fl-1878, waqt li kienet għaddeja qrib Emmaws Nikópolis stqarret li dak kien il-post li fih Ġesù rxuxtat deher lid-dixxipli nhar Hadd il-Għid. Is-sit ġie akkwistat fl-1930 mill-Kongregazzjoni ta' Betharram, u mill-1993 jinsab taħt il-kura tal-Komunità tal-Beatitudni.

Abu Gosh

Ir-raħal ta' Abu Gosh jinsab xi 15-il kilometru fuq il-Punent ta' Ġerusalemm, fit-

trijq prinċipali li tniżżlek lejn Tel Aviv, f'għoli ta' 610 metri fuq il-livell tal-baħar. Fuq l-għolja li tiddomina r-raħal ta' Abu Gosh hemm is-sit bibliku ta' Qiryat Ye'arim, li hu marbut mat-trasport tal-arka tal-patt li kienet inqabdet mill-Filistin (1Sam 7,1) u mad-daħla tagħha f'Ġerusalemm fi żmien is-sultan David (2Sam 6,1-15). L-isem Abu Gosh hu dak ta' tribù li kien jokkupa dan ir-raħal strateġiku li jiddomina t-trijq li minn Ġerusalemm tinzel lejn Ġaffa. Dan it-tribù kien jikkontrolla l-moviment ta' pellegrini matul din it-trijq billi jitlob il-pedaġġ lill-pellegrini li jkunu telgħin Ġerusalemm.

Fir-raħal ta' Abu Gosh għad hemm wieqfa knisja ta' żmien il-Kruċjati li hi



Emmaws Nikópolis - fdalijiet tal-Bażilika Bizantina

wahda mill-aktar knejjes Kruċjati preservati tajjeb f'Israël. Hi kienet mibnija qrib is-sena 1142, imma fl-1187 Saladin qered din il-knisja. Il-Kruċjati kienu hawnhekk ukoll iqimu t-tifkira tal-laqgħa tal-Mulej Ġesù rxuxtat maż-żewġ dixxipli ta' Emmaws, kemm għaliex minn hawnhekk kienet tgħaddi triq Rumana importanti, kif ukoll għax hemm nixxiegħa ta' ilma ġieri. Fil-fatt, barra l-kripta tal-knisja Kruċjata, wiehed għadu jista' jara ġebbla miljari li fiha mnaqqax l-isem tal-*Legio X Fretensis*, li hu l-isem tal-leġjun Ruman li kien assedja l-belt ta' Ġerusalem wara l-ewwel rewwixta tal-Lhud (66-70), meta ġie meqrud

it-Tempju. Il-knisja ta' Abu Gosh ġiet akkwistata mill-gvern Franciż fl-1899 u llum hi fil-kura tal-monaċi Benedittini. L-ärkeologu Edward Robinson, fl-1838, iddeskriva l-knisja bħala mibnija fi żmien il-Kruċjati, u bħala wahda fost l-aktar knejjes Kruċjati preservati tajjeb fil-Palestina. L-iskavi li saru fl-1944 ikkonfermaw li din il-knisja kienet inbniet mill-Kruċjati bħala tifkira ta' l-avveniment tal-manifestazzjoni ta' Ġesù rxuxtat lid-dixxipli ta' Emmaws.

Motza

Motza hi belt Lhudija moderna li tinsab mibnija fuq ix-xifer ta' l-għolġiet ta'

Qiryat Ye'arim, u hi l-aktar sit qrib Ġerusalem li hu assoċjat mal-isem ta' Emmaws. Fil-fatt tinsab xi 6.5 kilometri fuq ix-xaqliba tal-Punent ta' Ġerusalem. L-isem antik li kienu taw il-Kruċjati lil dan ir-rahal kien Colonia, u dan wassal biex l-isem Għarbi tal-belt ikun Qalonyeh. L-isem Latin kien Amassa, li jfakkarna fil-forma Griega Ammaous, li fil-fatt ma għandux x'jaqsam mal-isem Emmaws. Kienu l-Kruċjati li assoċjaw l-isem ma' Emmaws biblika. Is-sit ta' Motza (Mosa) biblika hu identifikat ma' Beit Mizzeħ. Il-belt ta' Mosa tissemma fil-Ktieb ta' Ġozwè 18,26, bħala belt tat-tribù ta' Benjamin.

Ir-rahal ta' Motza jissemma



Knisja Benedittina ta' Abu Gosh

fit-Talmud (*Mesechta Succah* 45a) bhala l-post li fih kienu jkabbru l-*aravah*, jew il-frieghi tal-luq li kienu jingiebu kuljum fil-festa ta' Sukkot (Gharejjex) biex jitqieghdu maġenb l-altar.

F'dan is-sit ma hemm l-ebda tifikira Kristjana li ħarġet għad-dawl, u t-tradizzjoni tiegħu ġejja biss minn żmien il-Kruċjati.

Għajjuna mit-testi ewanġelici

Ir-rakkont tal-laqqgħa tal-Mulej Ġesù rxuxtat maż-żewġ dixxipli ta' Emmaws nhar Hadd il-Għid wara nofs in-nhar jagħtihulna San Luqa 24,13-35. Hemm hjiel tiegħu ukoll f'San Mark 16,12-13: "Wara dan, wera ruħu taħt sura oħra lil tnejn minnhom huma u sejr in bil-mixi lejn ir-raba'. U huma reġġu lura u taw l-aħbar lill-oħrajn, imma anqas lil dawn ma emmnuhom".

Dawn il-versetti f'San Mark jinsabu fis-silta 16,9-20 li mhijiex meqjusa bhala parti mill-verżjoni oriġinali ta' San Mark (tonqos fil-Kodici Sinaitiku u fil-Kodici Vatikan, tas-seklu IV). Imma t-test ewanġeliku kif jinsab inserit illum bhala konklużjoni ta' San Mark imur lura għal tmiem l-I jew il-bidu tat-II seklu, u hu x'aktarx sintesi tad-dehriet tal-irxuxtat kif ġew mgħoddjin mill-komunità Kristjana tal-bidu. Għal din ir-raġuni għandhom valur u l-Knisja tqishom ispirati. San Mark jgħid li Ġesù rxuxtat deher lil tnejn mid-dixxipli (fi qbil ma' Luqa) huma u sejr in bil-mixi lejn ir-raba'. Il-vjaġġ bil-mixi wkoll jaqbel mar-rakkont ta' Luqa, filwaqt li tibqa' generika

l-espressjoni "lejn ir-raba'". Mark ma jagħti l-ebda indikazzjoni rigward il-post li fih kienu sejr in id-dixxipli. Dettall interessanti, iżda, li jgħinna fl-interpretazzjoni hu li r-raba' jindika kampanja għammiela. Issa l-belt ta' Ġerusalem hi mibnija fuq l-għoljiet tal-Lhudija, li jimmarkaw firda bejn ix-xaqliba tal-Punent li hi fertili u tinzel lejn is-Sefela u l-pjanura ta' Saron, u x-xaqliba tal-Lvant, li hi magħmula mid-deżert tal-Lhudija, li jinzel lejn il-wied tal-Ġordan u l-Baħar il-Mejjet. Ix-xaqliba tat-Tramuntana, lejn Ramallah u s-Samarija, kif ukoll dik tan-Nofsinhar, lejn Betleħem u Hebron, hi kollha muntanjuża u mhux tant għammiela. Dan ifisser li l-unika direzzjoni li setgħu jiehdu d-dixxipli lejn ir-raba' kienet dik lejn il-Punent. Issa s-siti kollha li huma marbutin ma' Emmaws tal-Ewanġelju jinsabu fuq ix-xaqliba tal-Punent ta' Ġerusalem.

Ir-rakkont ta' Luqa wkoll jagħti xi dettalji interessanti, barra l-isem Emmaws. Id-dixxipli kienu mexjin lejn dan ir-raħal "dak in-nhar stess", mela nhar Hadd il-Għid. Huma jgħidu lil Ġesù li n-nisa "marru kmieni hdejn il-qabar". Dan ifisser li huma kienu għadhom Ġerusalem meta n-nisa skoprew il-qabar vojnt nhar Hadd il-Għid filgħodu. Issa San Ġwann 20,1 jgħid: "Kien l-ewwel jum tal-ġimgha, filgħodu kmieni kif kien għadu d-dlam" meta Marija ta' Magdala ġiet hdejn il-qabar. Dan ifisser li malli sebah id-dixxipli kienu diġà jafu bil-fatt tal-qabar vojnt. Fil-bidu tar-

rebbiegħa fl-Art Imqaddsa jkun diġà sebaħ fil-5 ta' filgħodu. Dan kollu jurina li d-dixxipli kellhom hin biżżejjed biex imorru lejn Emmaws qabel nofsinhar, u jirritornaw sa filgħaxija lejn Ġerusalem.

Issa, jekk dan il-pellegrin mhux magħruf, li kien Ġesù, “għamel tabirruhu li hu kien se jibqa’ sejjer aktar ’il bogħod” (Lq 24,28) u d-dixxipli qalulu: “Ibqa’ magħna, għax issa sar hafna hin u l-jum ġa wasal biex jintemm” (Lq 24,29), u jekk, wara li Ġesù wera lilu nnifsu lilhom fil-qsim tal-ħobż, “dak il-hin stess qamu u reġgħu lura Ġerusalem” (Lq 24,33), nistgħu nippruvaw noħolqu xi ipotesi dwar fejn seta’ kien ir-raħal ta’ Emmaws.

Jekk Ġesù kien sejjer aktar ’il bogħod fid-direzzjoni tal-Punent, dan ifisser li kien għad fadallu triq twila x’jagħmel. Issa dan

jinftiehem jekk Ġesù kien għadu fuq l-għoljiet tal-Lhudija f’Emmaws Qubeibeh, u ried jinzel lejn il-pjanura, imma mhux jekk hu kien diġà jinsab f’Emmaws Nikópolis, li minnha hu seta’ biss imur lejn il-kosta, lejn Ġaffa, li hi bogħod xi 20 kilometru. Għalkemm hu possibbli li d-distanza ta’ 32.5 kilometri bejn Ġerusalem u Emmaws Nikópolis wieħed jagħmilha f’gurnata waħda, hu diffiċili ferm nimmaginaw kif id-dixxipli setgħu jirduppjaw id-distanza f’65 kilometru meta reġgħu lura Ġerusalem filgħaxija, preżumibilmont qabel ma dalam, ukoll jekk huma ma tilfux hin, imma telqu lura mill-ewwel.


Jekk imbagħad inqisu d-distanzi bejn Ġerusalem, Motza u Abu Gosh, dawn mhumiex ċertament distanzi twal u hu possibbli wieħed imur u jirritorna f’gurnata, imma t-tradizzjoni marbuta

ma’ dawn il-postijiet tmur lura għal żmien il-Kruċjati u mhux qabel.

Dan iħallina bl-unika possibbiltà li r-raħal li fih kienu sejrin Kleofa u Xmun kien Emmaws Qubeibeh. Ċertament tibqa’ l-problema li l-fdalijiet Biżantini ta’ Emmaws Nikópolis huma prova ta’ l-antikità tas-sit, filwaqt li Emmaws Qubeibeh fih l-aktar fdalijiet Kruċjati. Imma ma ninsewx li Bellarmino Bagatti u sħabu l-Frangiskani sabu fdalijiet ta’ triq Rumana li tghaddi minn Emmaws Qubeibeh, u li l-fdalijiet li hemm fil-knisja, jekk mhumiex ta’ l-ewwel seklu, huma Biżantini. Is-santwarju Frangiskan ta’ Emmaws Qubeibeh hu forsi l-aktar post li jista’ jidentifika ruħu mar-raħal ta’ Emmaws skont ir-rakkonti ewanġelici, u b’raġunament loġiku ta’ kemm jiflah jimxi bniedem f’jum wieħed.



Sit arkejoloġiku ta’ Emmaws Nikópolis



IKONI TA' MAHFRA U FEJQAN FL-EVANĠELJI (2)

Dun Pawl Sciberras

Il-Parabbola tal-Iben il-Hali - Lq 15,1-3.11-32

Kulma hu tieghek huwa tieghi

Premessa

Il-kelma “parabbola” ġejja mill-Grieg parabolē, li tfisser “paragun”, “konfront”. Il-parabboli huma stejjer pjuttost qosra, aktarx mehudin mill-ħajja ta’ kuljum, maħsuba biex iqajmu f’min jisma’ l-istorja shiha mistoqsijiet dwar il-ħajja u l-mod kif qiegħed iġib ruhu. Id-dettalji

fil-parabboli huma maħsuba biss biex jagħmlu parti mill-istorja shiħa, mhux biex jiġu interpretati wiehed wiehed, għax parabbola mhix allegorija. Parabbola aktarx tispicċa bi tmiem kurjuż jew li jwassal messaġġ li hu l-kontra ta' dak li hu normalment mistenni jew aċċettat.

Il-versi 1-3 tal-kapitlu 15 fl-Evanġelju ta' Luqa jagħtuna l-għan li għalih se tingħad il-parabbola: Ġesù jiekol u jagħmilha mal-pubblikani u l-midinbin, għax huma jilqgħu kliemu u jaċċettawh f'hajjithom. L-oħrajn jidhrilhom li jafu ahjar u li Alla, permezz ta' Ġesù, ma jmissux jagħmel kif jagħmel. Il-kelma nnifisha "Fariżej" tfisser "maqtuġhin"! Ġesù huwa kontra l-eskluzjoni ta' xi hadd minn hajtu; saħansitra l-midinbin għandhom sehem shiħ minn hajtu.

Il-vers 12 – *Iż-żgħir qal lil missieru: Missier, aġhtini s-sehem li jmiss lili mill-ġid:* Iż-żgħir kien qiegħed jgħid żewġ affarijiet: 1) Ordni (il-verb "aġhtini" huwa imperattiv) lil missieru, mhux xewqa: ma rridx nibqa' ibnek, għax irrid insir werriet. Nafu li werriet isir werriet mal-mewt ta' min se jiret! Iż-Żgħir kien qiegħed jgħid lil missieru: "Ma rridx nibqa' ibnek", għax ma jeżistix iben mingħajr missier, u lil missieru riedu mejjet, għax ried il-wirt tiegħu. 2) "Jien irrid niehu fuqi dak li lanqas għandi dritt għalih", għax l-iben il-kbir kien jiehu żewġ terzi tal-ġid u li jibqa' kien jinqasam bejn l-ulied l-oħra.

Kontra dak li ried Ġesù, iż-Żgħir ried jaqta' lulu nnifsu minn missieru. Iż-Żgħir huwa simbolu tal-awtoeskluzjoni u tal-arroganza.



Il-Missier *qassmilhom il-gid*, bla diskussjoni ta' xejn jew attentati ta' perswazzjoni għall-maqlub.

Il-vers 13 jiġbor fih perjodu ta' granet jekk mhux ukoll ġimġhat, li fihom l-iben iż-Żgħir għamel it-tnejn biex juża dak li wiret minghand missieru kif ried u xtaq hu – *Ma kinux għaddew wisq granet ... sarr kollox ... telaq minn beltu lejn pajjiż imbiegħed*. Huwa vers li jesprimi l-herqa taż-Żgħir li jinqata' u jitbiegħed malajr u għal kollox mill-għajn li lilu jagħmlu iben, minn missieru.

Il-versi 13-16 tal-parabbola jagħtuna enfasi qawwija fuq “kollox” u “kull”. Imma nafu li anke jekk ikollok kemm ikollok (saħansitra terz tal-gid kollu), il-fatt li nqajt mill-għajn ta' dak li jagħmlek iben, ma jibqaghlek xejn f'idejk, għax tkun għażilt li ma tridx l-istess eżistenza tiegħek. Iż-Żgħir, la ma riedx jibqa' iben imma jsir biss werriet, kien qiegħed jagħżel it-tmiem tiegħu nnifsu.

Imbagħad isseħħ is-sitwazzjoni li ried jidhol fiha ż-Żgħir b'idejh stess. Il-versi 17-19 – is-sitwazzjoni li qiegħed lilu nnifsu fiha ż-Żgħir çappsitlu r-realtà li kien ġie fiha: “Jien ma għadnix iben, spicçajt!” u allura nsibu enfasi fuq il-kliem “Missier”, “iben” u “lavranti”. L-ewwel tnejn ifissru x'suppost kienet ir-relazzjoni bejnu u bejn missieru; it-tielet kelma hija s-sitwazzjoni li għażel li jidhol fiha. V.19 huwa l-qofol ta' x'irrealizza l-iben iż-Żgħir: “Qtajt lili nnifsi minn dak li lili jagħmilni iben, imma għax naf xi tliet, nixtieq almenu nibqa' nieħu ftit tal-ħajja minn dak li

hu tant tajjeb li mingħajru ma nistax ngħaddi, mingħajru nkun “mejjet” (v.24 tmiem l-ewwel parti u v.32 tmiem it-tieni parti tal-parabbola)!

Fil-vers 20 insibu kuntrast enormi bejn il-v.12b u issa: donnu l-missier meta qassmilhom il-gid b'tant diżinvoltura kien diġà jaf li ibnu se jerga' lura għax ma setax jeżisti jekk ma' jkunx miegħu. Nistgħu ngħidu li l-vers 20 jiddeskrivi x'inhu missier (u allura x'kien tilef l-iben): i) jara mill-bogħod (soluzzjoni għal kif jista' jkun li l-missier qassam ġidu liż-żewġ uliedu bla ma qal kelma waħda), għax hu missier anke qabel ma twilidlu ibnu; ii) dak li jagħmel il-missier hu kollu intenzjonat lejn l-iben: b'dak li jagħmel joħloq 'l ibnu; allura joħroġ hu u mhux jistenna sakemm jasal ibnu; iii) jaf biss ihobb (il-Grieg għal “u biesu” tfisser ukoll “ħabba b'imħabba kbira”).

U tkompli l-parabbola: il-versi 21-22 – Dak li l-missier ma halliex lil ibnu jgħid *ma jistħoqqlix aktar nissejjah* (jiġifieri ‘inkun’) *ibnek* u mbagħad, dak li ordna lil-lavranti jagħmlu, jaqleb rashu 'l isfel dak li ried għall-inqas ikun l-iben. Il-missier jaf li jekk ibnu ma jkunx ibnu, hu ma jibqax missier. Hemm l-eżistenza tat-tnejn fin-nofs.

Il-missier jordna malajr lill-qaddejja jagħmlu ċerti ġesti u azzjonijiet konkreti: i) *isaw* – daqs l-għaġla li wera t-tifel biex jitlaq! imma “isaw” ukoll għax jekk dan ma jkunx ibni, jien ma nkunx aktar missier! ii)

Ġibulu l-isbah libsa u xidduhielu – il-lavranti jservu lill-iben; il-libsa mogħtija mill-missier lil ibnu turi l-ghożza li għandu lejha – lil-lavranti ma jagħtihomx libsa imma biss il-hobż biex jgħixu halli jkomplu jaqduh!
 iii) *Libbsulu ċ-ċurkett f'sebgħu* – servuh billi tlibbsulu (u turu li intom tahtu u qaddejja tiegħu) s-sinjal ta' l-awtorità li għandu fuqkom stess. iv) *Libbsulu s-sandli f'riġlejh* – servu lillu fil-fatt li turu li hu ferm 'il fuq minnkom għax intom bħala lavranti ma tilbsux qorq. Kolloxx immirat biex il-missier juri d-differenza bejn l-iben tiegħu u l-lavranti.

Imbagħad jagħti r-raġuni għaliex għamel u ordna dak li ordna: il-v.24 – *Għax dan ibni kien mejjet u reġa' qam; kien mitluf u nstab!* “Għax” dak kollu li għamilt maħsub għal dak li se ngħid issa. U issa qed ngħid li hu ma jistax jeżisti (“mejjiet”) mingħajr ma jkun iben u jien ma nistax neżisti mingħajr ma nkun missieru.

Nistgħu nieqfu hawn? Il-parabbola twassal il-messaġġ jekk inhallu barra t-tieni parti? Ma ninsewx l-għan għaliex intqalet il-parabbola: il-versi 1-3.

Il-vers 25 – l-ordni li fih qegħdin il-kelmiet li jagħmlu dan il-vers juru li l-Evanġelista Luqa jrid jerga' jagħti enfasi u importanza lill-messaġġ tar-relazzjoni bejn il-missier u l-ulied, din id-darba ma' ibnu l-Kbir: kelma b'kelma, it-test Grieg ta' dan il-vers jgħid: “kien issa t-tifel tiegħu l-kbir fl-għalqa.” Fil-vers 27 l-awtur tal-parabbola

jiddeskrivi x'qal il-qaddej li ġie msejjaħ mill-iben il-Kbir meta sema' d-daqq u ż-żfin: Missierek “tah l-aqwa trattament għax reġa' kisbu qawwi u shiħ” – missierek reġa' sar shiħ għax huk (dak li miegħek jagħmel lil missierek missier ta' żewġ ulied u allura jeżisti) reġa' qawwi u shiħ ukoll. Intom tridu tkunu t-tlieta flimkien biex teżistu: missierkom bħala missier shiħ u intom bħala wlied shaħ. Imma din, il-Kbir ma fehemhiex: kien jaħseb li hu jista' jkun iben b'dak li jagħmel ma' u għal missieru, u mhux b'dak biss li hu, iben il-Kbir. U ried jeskludi lillu nnifsu wkoll għax ma riedx jidhol minn fejn missieru kien hareġ biex jerga' jilqa' liż-Żgħir halli hu wkoll jerga' jkun missier shiħ.

U l-istorja tkompli billi tghidilna mill-ġdid azzjoni oħra tal-Missier: il-vers 28 – *izda missieru hareġ jitolbu jidhol* - U l-missier ma setax jaffordja li ma jkunx missier shiħ anke b'dan l-iben il-Kbir, li ried ikun iben billi jagħmel hafna affarijiet għal missieru, imma mhux *ikun* iben tassew. Fuq hekk kienet tiddependi l-eżistenza tat-tnejn.

Il-vers 29 jesprimi dak li kien jaħseb l-iben il-Kbir kif għandu jkun iben veru: billi jagħmel hafna affarijiet għal missieru. “*Ili dawn is-snin kollha naqdik, kelmtek ma ksirthielek qatt, u kieku qatt tajtni gidi lili biex nagħmel ikla u nifrah ma' hbiebi!*” Il-Kbir kien jaħseb li biex ikun iben veru kellu jagħmel hafna affarijiet għal missieru. Qisu li missieru kien se jkun veru missier skont dak li jagħmel għalih ibnu. Imma

missieru kien missieru għax lilu tah il-ħajja u mhux minn dak li kien jagħmel għalih. Il-vers 30 jagħtina t-tweġiba tal-Missier lil ibnu l-Kbir: ‘Lili tagħmilni dak li jien billi inti *tkun* dak li int’: iben li tifraħ miegħi li ergajt sirt missier shiħ, u mhux biss tifraħ ma’ ħbiebek għax għamilt xi ħaġa għalija. Inti *kun* ibni u lili tagħmilni missier. Jekk il-Kbir donnu ha għalih għax liż-Żgħir il-Missier stmah ta’ iben meta reġa’ ġie lura, il-Missier ma kien qiegħed jagħmel xejn hlief iġib ruħu ta’ veru missier.

It-tweġiba tal-Missier fil-vers 31 hija l-qofol tal-messaġġ kollu. Tibda bil-kelma “Ibni” – hemm qiegħed kollox: li jien inkun

missier tiegħek u ta’ ħuk, inkella qed titlobni ma nkunx missier shiħ. “*Inti dejjem miegħi u kull ma hu tiegħi huwa tiegħek*” – inti tagħmilni missier sakemm tkun miegħi. Jekk int ibni (u allura tkun dejjem miegħi) għax tajtek dak li hu tiegħi, li nkun missieriek. San Luqa, fil-parabbola tiegħu juża’ frażi ma’ ibnu l-Kbir li hi tant qawwija: “Ibni ... inti dejjem miegħi, *u kull ma hu tiegħi huwa tiegħek*” (v.31). Fl-Evangelju ta’ San Ġwann insibu frażi li tixbah ħafna lil din: “*u dak kollu li hu tiegħi, huwa tiegħek, u dak li hu tiegħek huwa tiegħi*” (Ġwanni 17,10). Fit-talba għad-dixxipli tiegħu fl-Aħħar Ċena Ġesu’



jintelaq kompletament f'idejn Missieru, u din it-telqa tagħmlu haġa waħda mal-Missier. Din kienet ix-xewqa wkoll tal-Missier tal-parabbola ta' Luqa: li l-Kbir ikun f'kollox haġa waħda miegħu, ukoll li jara *f'dan ibnek, li belaghlek gidek man-nisa żienja* (v.30) lil huh rikončiljat ma' missieru, u għalhekk miegħu wkoll. U liż-Żgħir reġa' raddlu lura dak li kien tilef bin-nuqqas ta' għaqal tiegħu biex hu wkoll isir iben haġa waħda miegħu, missier li jaf biss iħobb.

Din hi wkoll ix-xewqa tal-Missier għalina lkoll: li nkunu tassew uliedu u haġa waħda miegħu, b'dinjità shiħa ta' wlied. Haġa waħda miegħu anke li "naċċettaw lin-nies midinba u nieklu magħhom" bħalma jagħmel hu Fil-fatt jekk inkunu tassew miegħu, inharsu lejn dawk hutna bħalma jħares hu lejhom u ma nharsux iktar lejhom bħala "midinbin" ma jkollna qatt

iktar fina l-attitudni ta' *ahna u huma*, jew kif ngħidu bl-Ingliż: *attitudni ta' holier than thou*.

Imma kien meħtieġ li nagħmlu festa u nifirħu, għax dan ħuk kien mejjet u reġa' qam, kien mitluf u nstab. (v.32)

Kien jeħtieġ li niċcelebraw dak li ahna, missier u żewġ ulied, għax jekk nerġġu nkunu t-tlieta flimkien nibqgħu neżistu.

Id-dettall ta' v.11: Kien hemm raġel li kellu żewġ ulied, hu importanti hafna għall-messaġġ. Kieku l-parabbola kienet maħsuba biex twassal biss il-messaġġ tal-indiema taż-żgħir u l-imħabba tal-missier minkejja l-offiża, kien ikun biżżejjed kieku kellu liż-żgħir biss u dan offendieh u mbagħad reġa' lura u hafirlu! Imma hu kellu żewġ ulied, u ma kienx ikun shiħ kieku ma reġġhux lura t-tnejn għandu bħala wliedu u mhux bħala qaddejja jew lavranti.





L-ATTENZJONI TA' ĠESÙ LEJN IN-NISA F'LUQA (1)

Mons. Lawrenz Sciberras

Il-preżenza tan-nisa flimkien mal-missjoni mogħtija lilhom ma qiegħda fl-ebda Evangeliu ieħor daqs kemm f'dak ta' Luqa. It-tielet evanġelista sema' b'dan kollu, u għalhekk ra u kkonkluda li mhix haġa każwali li Ġesù għab ruħu b'dik il-manjiera magħhom. Għalkemm jorbot il-preżenza tagħhom mal-vjaġġ ta' Ġesù lejn Ġsuslemm, dawn in-nisa kellhom rwol tassew għoli u importanti fl-iżvilupp tar-rakkonti ta' Ġesù. Anzi Luqa jgħolli tassew 'il fuq

il-preżenza tan-nisa tant li jqeghedhom flimkien mat-Tnax. “Kellu miegħu t-Tnax, u xi nisa li kien fejjaqhom mill-ispirti ħżiena u mill-mard” (Lq 8,2).

Immsieħba ma’ Ġesù

Dawn in-nisa akkumpajnew lil Ġesù mill-Galilija sal-Belt ta’ Ġerusalem kif ukoll sa taħt is-salib; hekk ħadu sehem f’kollox. (23,49). Kienu tassew xhieda ta’ dak li għamel Ġesù, kif ukoll kienu minn tal-ewwel li raw il-qabar miftuħ u ntebħu li l-Imsallab qam (24,1-6).

Billi dawn in-nisa kienu preżenti xhieda kemm tal-kruċifissjoni, tal-mewt kif ukoll akkumpanjaw il-ġisem mejjet ta’ Ġesù sal-qabar, issa stagħġbu mhux ffit meta raw li dan “il-mejjet” irxoxta. Qiegħed hawn il-kliem qawwi tal-anglu: “L-ghala qegħdin tfittxuh qalb il-mejtin lil min hu ħaj?” (Lq 24,5).

Dan il-mod ta’ rakkont li jitbiegħed xi ffit minn dak ta’ Marku (16,1-8), u minn dak ta’ Mattew (28,1-8), jiġbor fih wieħed ta’ tagħlim dejjem kif jipprezentah

Luqa. L-evanġelista ma jōhroġx biss għad-dawl li dawn in-nisa diġà kienu jseguwu lil Ġesù meta dan kien għadu l-Galilija, (23,49). Imma wkoll għaliex meta Ġesù kien għadu jeżercita l-missjoni tiegħu l-Galilija, huwa diġà kien ħabbrilhom il-mewt u l-qawmien tiegħu: “Mhuwix hawn, imma qam. Ftakru x’kien qalilkom meta kien għadu fil-Galilija, meta qal li jeħtieġ li Bin il-bniedem jingħata f’idejn il-midinbin, ikun imsallab, u fit-tielet jum iqum mill-imwiet” (24,6-8).



Ghalhekk minn dak il-waqt tal-qawmien u li dan l-inkarigu ġie mogħti lin-nisa biex dawn iwassluh lill-ħdax, dan ifisser li n-nisa servew ta' holqa bejn ġrajjet Ġesu u l-apostli. (Lq 24,9). Huwa kollu għalhekk li hawn issa jissemmew espressament l-ismijiet tagħhom; Marija ta' Magdala, Ġwanna, Marija *dik ta' Gakbu*, flimkien mal-isem ta' nisa oħrajn. Xejn ma għandu għalhekk għalfejn jgħaġġibna, li fl-

Atti 1,13, wara l-ismijiet ta' l-apostli wiehed isib ukoll imsemmijin dawn in-nisa (1,14). Għal Luqa n-nisa għandhom tifsira storika u kerigmatika, li tinteressa lil Knisja kollha. Ir-raġuni għaliex hija billi dawn huma marbutin mal-istorja ta' Ġesu u tal-Knisja li kienet għada fl-ewwel waqtiet tal-eżistenza tagħha. Dawn in-nisa ġew imdaħħlin fil-Knisja billi ħadu fuq spallejhom missjoni importanti u delikata.

In-nisa fit-tradizzjoni ta' Luqa

Fl-ewwel post sewwa li wiehed jitkellem mis-sehem tan-nisa fi żmien it-tfulija ta' Ġesu. Hawn għalhekk niltaqgħu ma' Marija, l-omm ta' Ġesu, flimkien ma qaribtha, x-xwejha Elizabetta. Matul iż-żjara li għamlet Marija lil din ix-xwejha mara minn Ghajn Karim, ħareġ ċar ħafna għad-dawl il-missjoni li ġiet fdat lilhom it-tnejn





fl-Istorja tas-Salvazzjoni (Lq 1,39-56). Bi kliem profetiku Elizabetta bexxqet fommha u għajtet: “Imbierka inti fost in-nisa, u mbierka il-frott tal-ġuf tieghek!” (1,42). Kollox juri sew kemm l-opra tal-Inkarnazzjoni diġà kienet giet irrivelata mill-Ispirtu s-Santu lix-xwejha omm Elizabetta: “U Elizabetta mtliet bl-Ispirtu s-Santu; u nfexxet f’għajta kbira u qalet”.

Luqa jitkellem ukoll mill-profetessa Anna, li b’mod parallel ma’ dak ta’ Elizabetta u magħhom issa hemm ix-xwejjah Xmun, habbru l-fidwa ta’ Izrael issa qiegħda fil-qrib tassew. Elizabetta u Anna ppreparaw il-migja tal-Feddej. Imma l-figura u r-rwol ta’ Marija

huwa kollu kemm hu uniku, mingħajr impar tiegħu. Hija Marija, il-mimlija bil-grazzja, li saret omm bil-qawwa tal-Ispirtu s-Santu; li tliessen dik il-kelma providenzjali tal-*fiat* (1,26-38), u li Elizabetta selmitilha bħala omm il-messija. Marija f’dak l-istess waqt għanniet il-Manifikat, innu ta’ tifhir lejn it-toroq tal-Mulej (1,46-55). Wara t-twelid ta’ Ġesù, imbagħad din l-istess Marija zammet f’qalbha dak kollu li kien ġara u seħħ qrib il-maxtura (Lq 2,19), kif ukoll ma’ dak kollu li garrbet waqt il-vista tagħha fit-tempju ta’ Ġerusalem meta binha Ġesù kellu biss tnax-il sena (2,51). Dan kollu jagħzel lil Marija bil-bosta minn fost il-

figuri nisa l-oħra kollha li hemm imsemmija fil-Vanġelu.

Mhux possibbli li wiehed jivalurizza l-pożizzjoni għolja li għandha Marija fl-istorja tat-tfulija ta' binha, il-privileġġi kbar għall-fatt li kienet omm il-messija. Din il-firxa hekk wiesgħa, tisboq bil-bosta s-sugġett "Ġesù u n-nisa", imma hija fl-istess waqt xhieda tal-konsiderazzjoni għolja ta' Luqa kemm lejn Marija kif ukoll f'relazzjoni man-nisa l-oħrajn. Għalhekk fil-waqt li wiehed ikun qed jagħmel xi osservazzjonijiet dwar in-nisa fil-vanġelu ta' Luqa, dejjem irid iżomm f'moħħu li l-mara Marija hija kollha kemm hi partikulari u differenti min-nisa l-oħra kienu min kienu.

Harsa globali

Il-patrimonju proprju ta' Luqa huwa magħmul minn dawn il-grajjiet partikulari:

- a) L-armla ta' Serafte (4,25 ss).
- b) L-armla ta' Najm (7,11-17).
- c) Il-mara midinba li dilket riġlejn Ġesù (7,36-50).
- d) In-nisa li mxew wara Ġesù (Lq 8,1-3).
- e) Marta u Marija (10,38-42)
- f) Il-beatitudni li qalet waħda mara għall-poplu (11,27s)
- g) Il-fejqan f'jum is-Sibt ta' mara milwija (13,10-17)
- h) Il-parabbola tad-drakma mitlufa (15,8-10).

i) Il-parabbola tal-imħallef hażin u l-armla (18,1-5).

j) In-nisa li jibku fi triq il-Kalvarju (23,27-31).

Ta' min idaħħal ukoll xeni oħra li ġejjin mit-tradizzjoni ta' qabel Luqa u li fihom riferimenti għan-nisa

a) il-fejqan ta' omm il-mara ta' Pietru (Lq 4,38ss; ara Mk 1,30, Mt 8,14s).

b) Il-fejqan ta' dik bit-tnixxija tad-demmu u l-qawmien ta' bint Ġajru (Lq 8,40-56; Mk 5,21-43).

c) Ir-regina ta' nofsinhar (Lq 11,31; Mt 12,42).

d) Il-parabbola tal-ħmira (Lq 13,20 ss, Mt 13,33).

Riflessjonijiet partikolari

Waqt il-predikazzjoni tiegħu f'Nazaret, Ġesù jitkellem kemm mill-armla ta' Serafte (4,25s) kif ukoll mill-fejqan tal-imġiddem Nagħman tas-Sirja. Dan huwa eżempju ċar ta' kif Alla dejjem mexa l-istess ma' kulhadd anke ma' nies li ma kenux meqjusin mill-familja tal-Lhud, mela pagani *gojim*. Din il-ħaġa kienet tassew oġġett ta' provokazzjoni għal dawk is-semmiegħa li assolutament ma riedux jisimghu il-messaġġ ewanġeliku ta' Ġesù u għamlulu dak kollu li kien possibli biex ifixkluh.

Hemm imbagħad wkoll id-dħul ta' koppja, jġigifieri raġel u mara, ħaġa li xejn ma kienet issir ta' spiss. Hemm mela fil-parabbola tal-ħabba tas-senapa, u tal-ħmira, fil-parabbola tan-nagħġa l-maħruba u tad-drakma mitlufa, kif ukoll in-nies

ta' Ninwe tant mixteqin biex ibiddlu hajjithom meta semgħu bil-mawra tas-sultana ta' nofsinhar biex tisma' l-għerf ta' Salamun. Din ir-reġina li giet minn tant bogħod biex tisma' l-għerf ta' Salamun, interessat hafna lill-evangelista għaliex kienu qegħdin jtkellmu mill-għerf, don li jikkarakterizza hafna l-immagni ta' Ġesù (Lq 2,40. 52; 7,35; 11,49; 21,15).

Hemm il-grajja tal-armla ta' Najm, li Ġesù wera magħha tant kompassjoni u hniena. Din tiġi mxebbhha ma' storja ta' fejqan, u li filha Ġesù jiġi pprezentat bħala t-tabib u dak li jgħin lil min hu fil-bżonn. Hemm ukoll il-fejqan ta' mara milwija hafna, mara li kien ilha tmintax-il sena shaħ mahkuma mill-qawwa tax-xitan. - mhix çajta - . Ġesù hadha taht il-harsien tiegħu, li jfisser fejqan u dan għaliex hija wkoll "bint Abraham" (Lq 13,10-17).


Il-qawmien mill-mewt, f'dan il-każ ta' iben l-armla ta' Najm, flimkien mal-fejqan f'jum is-Sibt dawn qieghdu lil Ġesù bħala wiehed mill-profeti kbar, tant li kkonkludew hekk in-nies: "Profeta kbir qam fostna" u "Alla żar il-poplu tiegħu" (Lq 7,16). Il-fatt, li dawn il-mirakli saru dejjem f'relazzjoni ma' xi mara, juri l-imħabba ta' Ġesù lejn dawn in-nisa partikulari, nisa magħkusin u mwarrbin hafna mis-soċjetà; nisa fqar u msieken!

Din il-linja ta' hsieb tkompli toħroġ fil-beraħ fir-rakkont

tal-mara midinba (7,36-50), kif ukoll mal-mixja tan-nisa li segwew il Ġesù matul hajtu. Fl-istorja tal-mara midinba, li xerrdet żejt l-aktar ifuħ fuq ringlejn Ġesù, wiehed jara l-hniena kbira ta' Ġesù lejn din il-mara li soċjalment kienet imwarrba mis-soċjetà. Issa wisq aghar mid-dwejjaq, mill-mard, u mill-mewt, kien hemm l-istat spiritwali ta' mara li kienet disprezzata bil-wisq aktar mill-istess ambjent ta' madwarha. Ġesù ra sew, li mara ta' din il-kwalità tista' terġa' tixroxta mill-gdid għal hajja oħra ġdida. Kien għalhekk li Ġesù ddefendieha bil-kbir mal-fariżew li stiednu, u bi kliem meqjus, Ġesù wera d-differenza li kien hemm bejn din il-mara midinba u l-istess fariżew li stiednu għall-ikla. Ġesù hafrilha hafna għaliex hija habbet hafna. Dak li Ġesù stenna bi dritt mill-fariżew u ma ngħatalux, wasal minn dik il-mara midinba magħrufa!

Din il-midinba, bl-azzjoni li għamlet, xehtet raġġ ta' dawł fuq is-sitwazzjoni tan-nisa fil-ġudaiżmu ta' dak iż-żmien, kif ukoll fil-liberazzjoni shiha li Ġesù ġab mal-miġja tiegħu. Ġesù jinqata' u jinfired kompletament mill-mod ta' kif wiehed jiġġudika bejn raġel u mara, u jara biss li quddiemu għandu esseri uman, bniedem, xbieha ta' Alla. Kienet biss l-imħabba safja li wasslet dik il-mara għand Ġesù li dnubietha nħafrulha kollha, u xejn anqas li Ġesù faħharha b'mod pubbliku għall-ġest sincier u ġenwin li għamlet.





Il-Via Crucis f'Ġerusalem

P Twanny Chircop ofm

Il-Frangiskani bdew jagħmlu l-Via Crucis f'forma pubblika fl-1880. Minn dak iż-żmien sal-lum din issir kull nhar ta' Ġimgħa fit-tlieta ta' wara nofsinhar, bl-eċċezzjoni tal-aħħar Ġimgħa tar-Ramadan, u dan minħabba l-folla kbira ta' Musulmani li jmorru fil-moskej. Meta

tkun ix-xita u jkun hemm preżenza kbira ta' pellegrini issir ġewwa, fil-knisja ta' San Salvatur. Wieħed jista' jagħmel il-Via Crucis taħt forma privata; dan l-aħjar li jsir kmieni filgħodu.

Fis-sena 1332 il-Frangiskani stabilixxew ruħhom ġo Ġerusalem u waqqfu mixja ġo dil-belt b'forma ġdida għall-pellegrini. Kuljum kienu jagħmlu

mixja msejha *santo circolo* jew *le cerchie*. Mill-ġholja ta' Sijon, fejn kienu joqogħdu, kienu jitilqu mal-pellegrini u kjeriċi li kienu alloġġati għandhom, jgħaddu fl-Ospizju ta' San Ġwann Battista, fejn kien ikun hemm pellegrini oħra u minn quddiem il-Bażilika tal-Qabar ta' Kristu fejn kienu jibdew il-mixja. Din il-mixja kienet imsejsa fuq

dak li kiteb W. Wey (ELS p.599 n.1; TGG 96). Kienet kitba bil-Latin u tfakkar l-istazzjonijiet, erbatax b'kollox. Il-kitba kienet tgħid:

Lap strat di trivium flent sudar sincopizavit

Por pis lap que schola domus her Symonis Pharisey.

Kull kelma tikkorrispondi għall-post partikulari:

- | | |
|---------------------|--|
| 1 Lap | Lapis: il-ġebbla bis-saleb fuqha fejn Kristu waqa' bis-salib. |
| 2 Strat | Strata: It-triq li mexa l-Mulej waqt il-passjoni. |
| 3 Di | Divitis: Id-dar tal-ġhani li ma jagħtix il-loqom lil Lazzru. |
| 4 Trivium | Trivium: (il trivio) il-post fejn Kristu waqa' bis-salib. |
| 5 Flent | Flent: il-post fejn in-nisa bkew lil Ġesù. |
| 6 Sudar | Sudarium: il-post fejn il-Veronika xxuttat wiċċ Ġesù. |
| 7 Sincopizavit | Sincopizavit: il-post fejn il-Verġni Marija ltaqat ma' Ġesù. |
| 8 Por | Porta: il-bieb minn fejn għadda Ġesù fil-passjoni. |
| 9 Pis | Piscina: il-menqa fejn il-morda kienu jfiqu fi żmien Kristu. |
| 10 Lap | Lapides: il-ġebbla li fuqha qagħad Kristu waqt il-kundanna tiegħu. |
| 11 Schola | Scholas: il-post fejn l-Imqaddsa Marija għamlet il-preżentazzjoni. |
| 12 Domus | Domus: Id-dar ta' Pilatu. |
| 13 Her | Herodias: Id-dar ta' Erodi. |
| 14 Symonis Pharisey | id-dar ta' Xmun il-Fariżew. |

Għandna indikazzjoni ta' dawn il-postijiet mid-disinj ta' Zullardo (1585) kif ukoll mill-itinerarju ta' Horn.

Is-sitwazzjoni tinbidel fis-seklu 19, meta ġewwa Ġerusalem tibda t-talba tat-Triq tas-Salib f'forma pubblika. Il-ħakma Torka tippermetti lill-Insara li jagħmlu din il-mixja tas-salib b'mod pubbliku. Minħabba ir-relazzjonijiet bejn Franza u pajjizi oħra tal-Ewropa, Kostantinopli

tagħti l-permess li jsiru l-purċissjoni ta' Hadd il-Palm u t-Triq tas-Salib. Sal-lum dan isir kull nhar ta' Ġimgħa fit-tlieta ta' wara nofsinhar; beċċezzjoni fl-aħħar żewġ ġimgħat tar-Ramadan minħabba l-folla li tidhol fil-moskej ta' fuq l-ispjanata tat-tempju u meta tkun ix-xita; fil-każ tal-aħħar il-purċissjoni ssir fil-knisja ta' San Salvatur. Fortunament huma f'it id-drabi li t-Triq tas-Salib ma ssirx. Izda hadd ma jista'

jwaqqaf il-pellegrini jekk jagħmlu dan b'mod privat. L-aħjar huwa filgħodu kmieni meta l-ħwienet ikunu għadhom magħluqa u jkun hemm inqas konfużjoni.

Il-biċċa triq mill-Pretorju sal-Karvarju tiġbor it-tmiem tal-vjaġġ li Ġesù għamel fuq l-art. F'din il-mixja l-Insara jieqfu fuq stazzjonijiet li jfakkru l-ġrajjet tat-Triq tas-Salib tas-salvatur tagħna. Mill-erbatax-il stazzjoni 5 huma frott it-tradizzjoni:



Il-Kapella tal-Flagellazzjoni

it-tliet waqgħat ta' Ġesù (III, VII, IX), il-laqgħa tal-Iben ma' ommu (IV) u il-ġest tal-Veronika (VI).

I Stazzjon: Ġesù kundannat għall-mewt

Skont il-vanġeli kanoniċi, għall-kundanna tal-mewt ta' Ġesù ikkontribwew l-awtoritajiet Lhud u l-prefett (prokuratur) Ruman Ponzju Pilatu. Fiż-żmien li l-Palestina kienet maħkuma mir-Rumani, kien imnehħi lil-Lhud id-dritt li jagħtu l-piena tal-mewt (Gw 18, 31). Minhabba f'hekk il-kapijiet tal-Lhud qabdu lil Ġesù u wara l-proċess li sar billejl, skont Lq 22, 66-71 dan il-proċess sar filgħodu kmieni, ikkundannawh għall-mewt (Mk 14, 53-65; Mt 26, 57-68; Ġw 18, 12-14.19-24). Wara li rabtuh bil-ktajjen tawh f'idejn il-

gvernatur Ruman Pilatu (Mt 27, 2). Is-soltu, fl-okkażjoni tal-festi l-kbar, il-gvernatur kien jitla' Ġerusalem, minn Cesarea Marittima, u joqgħod fil-pretorju, jiġifieri fil-każerma militari (Ġw 18, 28). Il-kapijiet tal-Lhud talbu lil Pilatu biex jikkundanna lil Ġesù għall-mewt bħala midgħi, ribelli u għadu ta' Ruma. Il-bitha tal-pretorju fejn kien jiltaqa' t-tribunal tal-funzjonarju Ruman, bil-Grieg jissejjah *Lithostrotos* (paviment taċ-ċangatura), bil-Lhudi, jew ahjar bl-Aramajk, *Gabbata* (Għoli) (Ġw 19, 13). Hawn sar il-proċess ċivili, li fit-tmiem tiegħu Ġesù ġie kkundannat għall-mewt tas-salib (Mk 15, 1-15; Mt 27, 1-2.11-26; Lq 23, 1-7.13-25; Ġw 18, 28-19,16).

Biex wieħed jgħid is-sewwa, Pilatu pprova b'kull mod

biex jehles lil Ġesù, wara li ma kienx sab fih ebda htija. Bagħtu għand Erodi Antipa (Lq 23, 6-11), ried jehlesilhom wieħed skont it-talba tagħhom u ppreferew brigant (Mk 15, 6-11); fl-ahhar ċeda għall-pressjoni tal-poplu u hareġ is-sentenza tal-kundanna.

Sa mir-raba' sekl, lill-pellegrini Nsara li dejjem kienu qed jiżdiedu ġewwa Ġerusalem, l-Insara tal-post kien juru, bħala l-Pretorju l-parti fil-Majjistral tal-ispjanata antika tat-tempju, fejn kienet tinsab il-Fortizza Antonia. Illum hemm skola Għarbija Musulmana (el-Ummariya). Il-pedamenti tal-Fortizza Antonia għadhom qatt ma harġu għad-dawl; jinsabu midfuna taht metri ta' radam. Għadhom qed jistennew l-id ta' xi

arkeologu biex tohroġhom għad-dawl.

Sa mis-seklu 16 il-Fraŋgiskani jibdew it-Triq tas-Salib mill-post fejn kienet tinsab il-Fortizza Antonia, l-Ewwel Stazzjon. Faċċata tal-iskola hemm il-kappelli tal-Flagellazzjoni u tal-Kundanna ta' Ġesù, fis-sede ta' l-*Studium Biblicum Franciscanum*. Dawn iż-żewġ kappelli jfakkru l-ġrajjet evanġeliċi tal-flagellazzjoni; il-kappella kif tidhol in-naħa tal-lemin u l-kundanna ta' Ġesù għall-mewt; dik fuq ix-xellug - dan hu l-post tat-Tieni Stazzjoni.


Il-knisja tal-Flagellazzjoni hi marbuta mal-Pretorju.

Il-post gie akkwistat fis-sena 1831 minn nobbli Ġermaniż, Massimiljanu tal-Baviera, li żar l-Art Imqaddsa bħala pellegrin u, li meta kien hemm, ha l-pesta u miet ġewwa pajjiżu meta rritorna lura. Kien Massimiljanu stess li tah lill-Fraŋgiskani. Fl-1838 il-Fraŋgiskani bnew il-knisja li hemm illum fuq il-pedament tal-fdalijiet ta' knisja antika ta' żmien il-Kruċjati. Għal xi żmien dawn il-fdalijiet kienu jintużaw bħala razzett.

II Stazzjon: Ġesu' jerfa' s-Salib.

It-tieni stazzjoni jinsab immarkat, sa mill-1914,

fuq il-ħajt ta' barra tal-Kappella tal-Kundanna. F'din il-kappella tiġbidlek l-attenzjoni statwa ħajja ħafna ta' Kristu jerfa' fuq spallejh l-istrument tal-passjoni tiegħu, din ix-xena tirrapreżenta l-ġrajja evanġelika: "Pilatu ra li kolloxx kien għalxejn, anzi li aktarx kienet ser tinqala' xi rewwixta, qabad u ħasel idejh bil-ilma..." (Mt 27, 24); imbagħad is-suldati tal-gvernatur wara li "għaddewh biż-żuffjett neżżgħulu l-mantar u xeddewlu ħwejġu" Mt 27, 31). Fil-vanġeli sinottiċi ma jissemiex b'mod speċifiku li Ġesù refa' s-salib. Dan jidher biss b'mod indirett mill-



ġrajja ta' Xmun iċ-Ċirnew, li kien imġieghel jerfa' s-salib ta' Ġesù. Ma nafux jekk din l-ġhajjnuna għamilhiex fil-bidu jew matul it-triq. Ara wkoll Lq 9, 23: "Jekk xi hadd irid jiġi warajja, għandu jiċhad lilu nnifsu, jerfa' salibu kuljum, u jimxi warajja."

Fil-fatt l-informazzjoni fuq dan tinsab fil-vangeli ta' San Ġwann: "...huma hađu lil Ġesù. Ġesù rafa' s-salib u ħareġ lejn il-post imsejjaħ il-Qorriegħa." (Ġw 19, 17). U skont it-tradizzjoni Nisranija hekk titwettaq il-profezija ta' Isaija fuq ix-xorti traġika tal-Qaddej ubbidjenti. Titwettaq


f'Ġesù fil-mixja tiegħu bis-salib: "Izda hu refa' fuqu l-mard tagħna, tgħabba bin-niket tagħna. Ahna ħsibnieħ bħal wieħed ikkastigat, mitluq minn Alla miġjub fix-xejn" (Is 53, 4).

Mir-rakkonti tal-vangeli tibqa' miftuħa l-kwestjoni jekk Ġesù refax is-salib jew il-lasta orizzontali biss li kienet tiġi mwahħla mal-lastu wieqfa fil-post tat-tislib. Minkejja kollox il-mixja, anke b'dan it-travu biss, kienet xorta wahda ta' tbatija ġewwa dawk it-toroq dojoq u iebsa ta' Ġerusalemm. Għalhekk it-tliet waqgħat li titkellem minhom it-

tradizzjoni huma reali.

Minħabba l-ħafna nies li jattendu għat-Triq tas-Salib nhar ta' Ġimgħa, il-pellegrini ma jidhlux fil-Kappella tal-Kundanna u t-tifkira issir barra. Mal-ħajt tal-kappella hemm l-indikazzjoni ta' dan l-istazzjon.

Meta nħallu t-tieni stazzjon u nibdew mexjin lejn it-tielet wieħed ngħaddu minn fejn il-kappella tas-Sorijiet ta' Sijon u minn taħt l-ark, hekk imsejjaħ ta' *Ecce Homo*, li huwa marbut mal-ġrajja evangelika: "U Ġesù ħareġ hemm barra, liebes il-kuruna tax-xewk u l-mantar aħmar; u Pilatu qalilhom:



Arawh hawn hu l-bniedem” (Gw. 19, 5). Fil-verità dan l-ark mhuwiex ta’ żmien Kristu, imma tat-tieni nofs tat-tieni seklu wara Kristu. Kien ark trijonfali li kien qiegħed ġo pjażza tal-belt Rumana *Aelia Capitolina*. Dan l-ark kien magħmul minn tliet arkati, dak li jidher illum fit-triq huwa l-bidu tal-arkata tan-nofs, dan wieħed jista’ jkompli jarah fil-knisja imsejha ta’ *Ecce Homo*; il-kumplament huwa mohbi taħt id-djar Għarab.

Waqt li nkomplu mexjin ftit ieħor ngħaddu minn quddiem il-proprjetà tal-


Griegi Ortodossi fejn taħt l-art jiġu murija xi għerien (grotti) li ironikament jiġu msejha ‘il-ħabs ta’ Ġesù’. Wara ftit, naslu f’salib it-toroq bejn il-Via Dolorosa u triq el-Wadi (wied tat-Tyropeon), fit-triq li mill-bieb ta’ Damasku tieħdok fejn il-ħajt tal-Punent. Hekk kif wieħed idur fuq ix-xellug isib id-dhul għat-tielet stazzjon.

III Stazzjon: Ġesù jaqa’ għall-ewwel darba

Il-purċissjoni ħalliet il-fortizza Antonia. Hargu mill-bieb tal-belt u mxew lejn l-art xaghri fuq ix-

xaqliba tal-Punent tal-belt. Ma kinetx triq faċli għax kienet tinzel lejn il-Wied tat-Tyropeon u minn hemm titla’ lejn il-Qorriegħa. Riglejn Ġesù kienu jirtogħdu. Is-suldati kienu qed jimbuttaw lill-ikkundannati. Kellhom itemmu xogħolhom kemm jista’ jkun malajr!

Matul it-triq ix-xena bdiet tinbidel. Kien hemm ħafna oħrajn li hargu ’l barra mill-ħitan tal-belt biex jaraw il-‘purċissjoni’ tal-ikkundannati. Dawn kienu l-aktar nisa. L-irġiel kellhom hwejjeġ oħra x’jagħmlu. Kien lejlet il-festa tal-Għid u



għalhekk kellhom ihejju l-hrief u fit-tlieta ta' wara nofsinhar jehduhom biex joqtluhom fit-tempju. L-irġiel ta' Izrael kienu qed ihejju l-hrief għall-qatla. Is-suldati Rumani kienu qed jieħdu lill-“Ħaruf ta' Alla” (Ġw 1, 29-36) għall-qatla: “... haqruh u hu qagħad għalihom bla biss fetaħ fomm; bħal ħaruf meħud għall-qatla, u bħal nagħga mbikkma f'id min iġizzha, ma fetaħx fomm ...” (Iż 53, 7).

Il-vanġeli ma jsemmu l-ebda waqgħa ta' Ġesù. Dan ma jfissirx li din hi xi haġa ivvintata mit-tradizzjoni. Ġesù kien imfarrak wara lejl ta' proċess quddiem is-Sinedriju; u dik il-ġhodwa fil-pretorju ta' Pilatu kien ġie fflaġellat. Kien sofra pieni terribbli; il-kuruna tax-xewk f'rasu ovvjament għamlet feriti profondi, is-suldati Rumani sawtuh u għaddewh biż-żmien. Jekk qed nitkellmu minn sitwazzjoni ta' eżawriment fiżiku, mela xi ngħidu għal dak psikologiku kawżat mill-abbandun tad-dixxipli tiegħu; it-tradiment tad-dixxipli l-aktar fdati (Ġuda u Pietru), il-mibegħda, l-odju u l-akkużi tan-nies li għalihom hu għamel offerta lulu nnifsu u li minnu ma rawx ħlief ġid. Dan kollu għamilha diffiċli għal Ġesù li jgħorr is-salib. It-toqol tiegħu kien qed jgħaffġu u jmiddu mal-art. Kien minhabba f'hekk li r-Rumani sejhju lil ċertu Xmun minn Ċirene biex jgħinu jerfa' s-salib.


L-oratorju li hemm illum fejn jiġi mfakkar it-tielet stazzjon, ġie mibdul f'kappella sempliċi mill-Frangiskani fil-post fejn

kien jinsab banju Tork antik sa mis-sena 1600. Il-kappella li hemm illum inbniet fit-tieni nofs tas-seklu 19 u ġie restawrat wara l-gwerra (1947-48) mis-suldati Polakki. Fil-kappella hemm statwa ta' l-irham tirrapreżenta lil Ġesù taħt is-salib, tal-iskultur A. Minghetti. Quddiem it-tielet stazzjoni jiġbdu l-għajn blokki kbar ta' ċangatura li jiksu t-triq. Wisq probabli huma ta' epoka Rumana (II seklu) u li kienu parti mill-*Cardo Secundus*, it-triq parallela mal-*Cardo Maximus* tal-belt mibnija mill-imperatur Adrijanu. Din il-kappella hija propjetà ta' l-Armeni Kattoliċi.

IV Stazzjoni: Ġesù jiltaqa' ma' ommu Marija.

Hekk kif noħorġu mill-kappella tat-tielet stazzjon, f'it metri 'l bogħod insibu mill-ewwel ir-raba' stazzjon. Kappella mibnija fl-1957 mill-Polakki mill-offerti migbura minn Don Pietruszka. Dan l-aħħar dan l-istazzjon ġie mmexxi f'it metri 'l quddiem, appena toħroġ mit-tielet stazzjon. Dan sar għal raġunijiet prattiċi. Fejn hemm il-kappella, il-parti tat-triq hija dejqa ħafna u passaġġuza ħafna. Hi waħda mit-toroq li twassal sa fuq l-ispjanata tat-tempju fejn hemm mil-moskej u nhar ta' Ġimgħa tispicċa mblukkata waqt il-Via Crucis. Biex jiġi evitat dan l-inkonvenjent, l-istazzjon ġie mressaq f'it metri 'l quddiem.

Dan l-istazzjon huwa indikat b'*altorilievo* li jirrapreżenta nofs bust bil-figura tal-Mulej flimkien ma' ommu Marija, xogħol l-iskultur T. Zielinski. Fi Frar tal-2008 ġie restawrat u kien hawn li



dan l-istazzjoni ġie mehud f'tit metri 'l quddiem.

Antikament, fejn illum hemm dan ir-raba' stazzjon, kien hemm it-tifkira tal-laqgħa ta' Ġesú man-nisa ta' Ġerusalem. Il-kappella li hemm illum hija biss bħala indikazzjoni ta' dan l-istazzjon. L-aktar haġa importanti li hemm huwa ark li jagħti fuq it-triq principali. Skont it-tradizzjoni indikata, Marija, hekk kif tohroġ minn waħda mit-toroq tara lil Ġesú qed igorr is-salib. Skont it-tradizzjoni Orjentali Marija, meta rat lil binha hašsha ħazin.

Fuq il-post fejn tradizzjonalment Ġesú jiltaqa' ma' Ommu il-Bizantini bnew knisja (V/VI seklu), li giet mibnija mill-ġdid mill-Kruċjati. Fuq dawn il-fdalijiet l-Armeni Kattoliċi, fis-sena 1876, bnew knisja ġdida ddedikata lil *Santa Maria dello Spasimo* (fil-Grieg *spasmós* tindika spażmu, aġitazzjoni qawwija, roġħda qawwija. Imma forsi dan l-isem mogħti lil Marija huwa frott ta' deformazzjoni tal-verb Grieg *aspasmós* li jfisser issellem, tġhannaq). Fil-kripta, fil-livell tat-triq antika li parti minnha giet ippreservata, wiehed jista' jara mużajk Bizantin, li fih hemm rappreżentat par sandli. Indikazzjoni tal-post fejn kienet Marija fil-mument li tiltaqa' ma' binha.

Il-vanġeli ma jitkellmex fuq il-laqgħa ta' Ġesú ma' ommu Marija. Imma nafu li Marija

kienet preżenti fl-aħħar sighat tal-ħajja ta' binha: kienet taħt is-salib taqşam miegħu l-agnunja (Ġw 19, 25-27). Huwa raġonevoli li wiehed jissoponi li akkumpanjat mill-qrib lil binha fit-triq li kienet ser twasslu għall-post tat-tislib biex turih l-imħabba materna u s-solidarjetá umana tagħha. Il-*Vanġelu ta' Nikodemu* (apokrifu tal-V seklu) jirakkonta li Marija rnexxielha tġhaddi minn qalb il-folla ostili u waslet fejn Ġesú li kien mitfuh fl-art wara l-ewwel waqa'; ippruvat tqajmu; tissaporti bil-paċenzja l-insulti u d-daqqiet tas-suldati li kienu qed jakkumpanjaw lill-ikkundannat.

“Ġesú jergá jaqbad it-triq lejn l-imkien tal-kundanna. Lill-ommu xi hadd qalilha b'dak li kien qed jiġri. Ma setgħetx tissaporti l-ilhna mimlija mibegħda li kienu jgħajtu maġenb il-fortizza. Imma għamlet minn kollox biex tal-inqas tara lil binha. Kif seta' qatt xi hadd jimmagina mod ieħor? Hi kienet omm li ħabbet lil binha. Hi kienet omm li kienet taf sew lil binha u baqgħet miegħu f'kull mument ta' ħajtu.

F'dan il-waqt kiefer rabbiet il-kuraġġ u l-qawwa biex tkun ma' binha fit-triq tas-salib'. Wieqfa fil-ġenb tat-triq ħasbet dwar il-ġrajjet kollha ta' ħajjitha ma' binha. Kif setgħet f'waqtiet bħal daww ma tiftakarx fil-ġrajjet ta' ħajjithom flimkien?” (Via Crucis – John Abela ofm)



Fr. Charles Buttigieg

“Ikollok ħniena minni o Alla fi tjubitek; fil-kobor tal-ħniena tiegħek ħassar ħtijieti” (Salm 50:3)

Il-kelma ‘konverżjoni’

Ġesù beda l-missjoni tiegħu b’sejha għall-konverżjoni: “Indmu u emmnu fil-Bxara t-Tajba” (Mk 1:15). Il-kelma Lhudija għal ‘konverżjoni’ hija ‘xuv’, li tfisser ‘terġa’ lura’, ‘iddur’, iddur lejn l-origini, mela ddrur lejn Alla. Il-kelma Griega ‘metanoia’ hi iktar profonda u tfisser ‘bidla fil-ħsieb’ (meta - bidla, noeo - ħsieb) bidla fil-mentalità, bidla fil-moħħ, bidla fir-ruħ. Fl-Atti tal-Appostli 9:35; 11:21; 15:3 għandna kelma Griega oħra, ‘epistropho’ li tfisser bidla fil-kondotta tal-ħajja: “In-nies kollha li kienu joqogħdu f’Lidda u f’Saron rawh u daru

(epestrepšan) lejn il-Mulej” (9:35). Il-konverżjoni hija fuq kollox sejha sabiex dejjem nimmaturaw fil-fidi u niggeddu fi Kristu.

Interessanti wkoll li nsemmu r-rabta tan-numru erbgħin fil-Bibbja mal-konverżjoni. In-numru erbgħin huwa dejjem marbut ma' żmien ta' rikonċiljazzjoni tant mixtieqa. Għandna l-erbgħin jum u l-erbgħin lejl tad-dulluvju f'Ġen 7:11; l-erbgħin sena tal-poplu jiġġerra fid-deżert qabel ma daħal fl-Art Imwiegħda f'Num 14:34; l-erbgħin jum

għall-konverżjoni ta' Ninwe f'Ġona 3:4; l-erbgħin jum ta' Ġesù fid-deżert qabel ma beda l-ministeru pubbliku tiegħu f'Mt 4:2.

Il-Bibbja li hija l-istorja tas-salvazzjoni hija mmarkata mela mis-sejha għall-konverżjoni tal-bniedem lejn Alla.

Il-Konverżjoni fl-Antik Testament 1. L-Indiema u l-Penitenza

Għedna li l-konverżjoni timplika bidla fil-ħsieb u ddu lejn Alla. Dan il-

proċess jidher fil-Bibbja permezz tal-indiema u l-penitenza. L-indiema hija meta l-bniedem jagħraf u jammetti l-iżball li jkun għamel, jiddiżapprovah, jisgħobbih, jiddeċiedi li jħalli d-dnub u jibda ħajja ġdida. Il-penitenza li għandha tesprimi din l-indiema sinciera sservi sabiex l-bniedem ipatti għal dnubietu u jimmatūra iktar fir-ritorn tiegħu lejn Alla.

Fil-Bibbja nsibu sens qawwi ta' ndiema, pereżempju l-indiema individwali tas-sultan David li dineb



gravament u ġie mčanfar mill-profeta Natan, espressa fis-salmi tiegħu fosthom dak 50 (Il-Miserere): “Ikollok ħniena minni o Alla fi tjubitek; fil-kobor tal-ħniena tiegħek ħassar ħtijieti” (v.3). Insibu wkoll indiema komunitarja u ndiema nazzjonali.

Il-profeti kellhom proprju dñ il-missjoni li jsejġu lill-poplu għall-indiema, għal dik vera u sinciera. Il-profeta Osea (fit-VIII seklju Q.K.) jikteb: “Jiena tjeba rrid, mhux sagrificcju, li tagħrfu lil Alla rrid u mhux

vittmi mahruqa” (Os 6:6). F’Geremija, qabel l-ezilju fis-VI seklju Q.K. nsibu: “Jekk intom tbiddlu għall-aħjar imġibitkom u għemilkom, jekk tagħmlu l-ħaqq bejn wieħed u għajru, jekk ma tgħakksux il-barrani, l-iltim u l-armla, u demm bla ħtija ma xxerdux f’dan il-post u wara allat ohra ma tmorrux b’deni tagħkom, inhallikom tgħammru f’dan il-post, fl-art li tajt lil missirijietkom minn dejjem għal dejjem” (Ġer 7:5-7).

Il-profeta Eżekjel fl-ezilju, jikteb: “Imma jekk il-midneb

jerga’ lura mid-dnub li jkun għamel u jagħmel is-sewwa u l-gustizzja, hu jsalva ruħu” (Eżek 18:28). Fit-tielet Isaija wara l-ezilju nsibu: “Jaqaq mhuiex dan is-sawm li jiena rrid, jiggifieri, li tholl l-irbit tal-ħażen, u tqaccat ix-xkiel tal-madmad, li tibgħat ħielsa l-mahqurin u tkisser kull madmad?” (Is 58:6).

Il-profeta Ġona (fil-V seklju Q.K.) li jkun mibgħut minn Alla biex isejjaħ għall-indiema u għall-konverzjoni tal-poplu ta’ Ninwe (illum il-belt ta’ Mosul fl-Iraq). Il-profeta Goel fis-sena





400 Q.K. b'qawwa kbira nieda jum il-Mulej u stieden għall-konverżjoni vera: "Ċarrtu qlubkom u mhux ilbieskom" (Goel 2:13).

2. Liturgiji penitenzjali

Fil-ktieb tal-Levitiku nsibu diversi sagrificcji bħala sinjal ta' ndiema; insibu s-sagraficcji tal-ħruq 'l-olakawst' (kap 1) fejn il-vittma kienet tinħaraq kollha kemm hi lil Alla u d-duhħan tal-vittma kien jogħla 'olah' lejn is-sema. L-iskop ta' dan kien qima lil Alla, talba għal xi grazzja u sinjal ta' ndiema u tpattija għad-dnubiet. Insibu s-sagraficcji tas-sliem u ta' devozzjoni, 'zebaħ xelamin' (kap 3) bħala hbiberija bejn Alla u l-bniedem. Insibu wkoll is-sagraficcju tal-purifikazzjoni, 'hattah' (kap 4) biex proprju jpatti għall-ħtija li wiehed ikun għamel u b'hekk jitnaddaf mit-tniġġis tiegħu. Il-vittma kienet biċċa tinħaraq fuq l-artal, biċċa tingħata lill-qassis u l-bqija kienet tinħaraq 'il barra mill-komunità. Insibu wkoll sagraficcji oħra ta' riparazzjoni minħabba nuqqasijiet lejn il-qassisin u s-santwarju.

Maż-żmien insibu diversi liturgiji penitenzjali bħala penitenzi komunitarji tassew żviluppatti pereżempju f'Neħemija kap 9, fejn insibu lil ulied Izrael lebsin l-ixkejjer u bit-trab fuq rashom¹, samu, qraw mill-ktieb tal-ligi tal-Mulej, stqarrew dnubiethom, talbu għall-maħfra u taw qima lil Alla. Eżempji oħra huma f'Is 63:15-19 (dan l-kap inkiteb wara l-eżilju u huwa talba għall-ħniena u l-maħfra); Baruk 1:15-3 (is-segretarju ta' Ġeremija fejn fil-bidu tal-ktieb tiegħu hemm it-talba tal-poplu niedem) u Danjel 9:3-19 (li hija s-supplika tal-istess profeta fit-III seklju Q.K.). Minn dan kollu mela naraw, li l-poplu li jrid idur lejn Alla,

kien isum, jilbes l-ixkejjer, iqiegħed l-irmied fuq rasu, joffri sagrificcji għall-maħfra, jitlob bil-biki u jgħanni ghana ta' niket.

3. Salmi penitenzjali

Għandna wkoll is-salmi penitenzjali sew individwali u sew kollettivi, li huma s-salmi 6; 32; 38; 50; 102; 130 u 143. Is-salm 130 (De profundis): “minn qiegħ l-art insejjahlek, Mulej: isma Sidi l-lehen tiegħi!” (v.1-2) kien jitkanta mill-pellegrini lejn Ġerusalem b'qalb niedma qabel il-liturġija u s-sagrificċju tal-maħfra.

4. Jum il-Maħfra

Il-verb fil-Lhudi għal 'maħfra' huwa 'kafar' li jfisser li 'tghatti', 'tostor', 'taħbi', jista' jfisser ukoll 'timsah' kif ukoll 'tirrikonċilja' u 'tufdi'. Infatti il-'kofer' kien il-prezz tal-fidwa ta' persuna mill-jasar. Il-verb Malti 'hafer' għandu konnessjoni ma' dan il-verb Lhudi. Il-kaph, 'k' Lhudija li tippronunzja eżattament bħall-'h' qawwija tal-Malti u l-'pe' Lhudija li tinhass 'f' meta tkun singola u 'p' meta rdoppjata; għalhekk fil-Lhudi għandna 'yom kippur', 'jum il-maħfra' u n-nom 'kapporeth', l-għatu, dik iċ-ċangatura tad-deheb li sservi ta' għatu għal fuq l-arka tal-patt.

Il-poplu Lhudi kien obligat mill-Mulej li n-nazzjon kollu ta' Izrael darba fis-sena jniedi jum ta' penitenza nazzjonali u ta' tpattija kif naraw f' Lev. 16, jum l-espjazzjoni jew il-purifikazzjoni tal-poplu,

'Yom Kippur'²² li taħbat fl-10 tax-xahar ta' Tixri (Settembru-Ottubru) u fejn il-Qassis il-Kbir liebes l-ilbiesi speċjali tal-penitenza kien jidhol darba fis-sena fil-post il-qaddis (fis-Sanctum Sanctorum) fejn kien hemm l-arka, it-tron ta' Alla. Il-Qassis il-Kbir kien ipatti għal dñubietu kif ukoll għall-ħtjiet tal-poplu. Huwa diġà minn ġimgha qabel kien jinqata'



wahdu min-nies u jaghmel penitenza qabel ma jidher quddiem il-Mulej. Il-poplu sa minn ġurnata qabel, kien jibda s-sawma li fiha la kien jiekol u anqas jixrob. Kien jilbes ilbies abjad b'sinjal ta' viżtu, uħud jilbsu lbies li jniggeż jew isawtu lilhom infushom, kienu jpogġu anke l-irmied fuq ir-ras u l-irġiel ma jqaxxrox il-lehja.

Kien imbagħad f'dan il-jum ta' penitenza nazzjonali li l-poplu kien jingabar fil-bitħa l-kbira tat-tempju, u jinqraw is-siltiet mill-kotba mqaddsa. Ix-xjuħ tal-poplu kienu jipprezentaw żewġ bđabad. Bix-xorti kien jintgħazel dak li jkun ta' Alla u dan jinqatel għas-sagrificċju u d-demm tiegħu kien jingabar fi bwieqi biex jittraxxax parti minnu fil-post il-qaddis, fuq l-għatu tal-arka, il-propizjatorju (il-maqgħad, is-siġġu tal-

hniena ta' Alla) il-'hilasterion'. Hawnhekk biss u f'dan il-jum biss, il-Qassis il-Kbir jippronunzja l-isem sagru ta' Alla, 'Jahweh'. Imbagħad joħroġ bil-bqija tad-demmu u jroxxu fuq il-poplu niedem minn ħtjietu kollha, sabiex ifakkar fid-demmtal-haruf maqtul u mrxax fuq il-blajjet tal-bibien tagħhom fl-Eġittu li kien helishom mill-mewt.

Il-bodbod l-ieħor 'l-għażažel' wara li l-qassis ikun stqarr l-ħtjiet tiegħu u tal-poplu fuqu, kienu jtitilquh fid-deżert igorr fuqu d-dnubiet tal-poplu biex jiltaqa' mal-ispirtu ħazin tad-deżert, 'Għażažel'.

Il-Konverżjoni fit-Testment il-Ġdid

Fil-Ġ.T. naraw lil Ġwanni l-Battista jistieden lin-nies u



jghajjat bhal iljun: “Indmu, ghax is-Saltna tas-smewwiet waslet” (Mt 3:2), espressa fil-magħmudija ta’ ndiema għall-maħfra tad-dnubiet li hu kien jagħmel fix-Xmara Ġordan.

Il-bidu tal-ministeru ta’ Ġesù wara erbgħin jum ta’ irtir fid-deżert proprju jibda b’din l-istedina: “Iż-żmien huwa mitmum, u s-Saltna ta’ Alla waslet: indmu u emmnu fil-Bxara t-tajba” (Mk 1:15). Kristu li qabel xi miraklu, kien jitlob att ta’ konverżjoni u ta’ fidi: “il-fidi tiegħek fejqitek” (Mk 10:52). U fuq kollox it-tagħlim tiegħu, kien kontinwament stedina għall-indiema u l-maħfra kif naraw fil-paraboli tal-maħfra ta’ Alla, per eċċellenza dik tal-Iben il-Ħali fejn għandna dik ix-xena kommoventi tat-tgħanniq ta’ missier ma’ ibnu li kien ‘mejjet’ fid-dnub.

San Pawl ifisser din il-bidla, bil-konċetti tal-bniedem il-qadim “imħassar bix-xewqat tal-pjaċiri qarrieqa” u l-bniedem il-ġdid “maħluq” skont Alla. Din hija l-ħajja ġdida fi Kristu: “Għandkom twarrbu l-ħajja tagħkom ta’ qabel u tinżgħu l-bniedem il-qadim, imħassar bix-xewqat tal-pjaċiri qarrieqa u tilbsu l-bniedem il-ġdid, maħluq skont Alla, fil-ġustizzja u l-qdusija ġejja mill-verità” (Ef. 4:22-24).

Il-predikazzjoni ta’ San Pietru fl-Atti ta’ l-Appostli hija wkoll stedina għall-indiema: “Indmu u jitgħammed kull wieħed minnkom fl-isem ta’ Ġesù għall-maħfra tad-dnubiet” (Atti 2:39).

L-Ittra lil-Lhud turi lil Kristu li hu l-Qassis il-Kbir li xerred demmu għalina u daħal fis-santwarju tas-sema biex jidhol għalina. Kristu

li hu nnifsu jsir il-‘hilasterion’ il-ġdid, l-ghuda tas-salib, l-ghuda tal-ħniena ta’ Alla sabiex permezz tad-demmi tiegħu jsalvaw il-bnedmin kollha (ara Lhud 8:1-6).

Anke fl-Apokalissi l-aħħar ktieb fil-Bibbja, San Ġwann jistieden lill-Knisja ta’ Efesu għall-penitenza u għall-indiema. “Mela issa, ġib quddiem għajnejk fiex waqajt; indem u erga’ aqbad l-opri tiegħek tal-bidu” (Apok 2:5).

Konkluzjoni

Tajna ħarsa mela fil-qosor lejn il-mixja tal-konverżjoni tal-bniedem lejn Alla fil-Bibbja. Ejjew aħna lkoll mgħammdin fi Kristu nwettqu l-missjoni tagħna li nikkonvertu kuljum u li ngħinu lill-oħrajn sabiex iqumu tassew mid-dlam tad-dnub tagħhom għall-glorja tal-qawmien ta’ Kristu.

Bibliografija

- BEAUCHAMP, P., *I profeti d’Israele o il dramma di un’alleanza*, Cinisello Balsamo 1988.
- BIEDERMANN, H., *Dictionary of Symbolism*, New York 1992.
- GARBINI G., *Note di lessicografia ebraica*, Brescia 1998.
- KÜNG, H., *Ebraismo. Passato, presente, futuro*, Milano 1999.
- LURKER, M., *Wörterbuch biblischer Bilder und Symbole*, Munich 1987.
- MEYNET, R., *Morto e Risorto secondo le Scritture*, Bologna 2002.

- 1 Fil-kultura Griega u dik Feniċja l-irmied hu simbolu ta’ qawmien mill-ġdid.
- 2 Bil-Grieg ‘hemera eksilasmou’ u bil-Latin ‘dies propitiationis’ u fit-Talmud insibu ‘jom som’, ‘jum is-sawm’ bħalma hu msejjah fl-Atti 27:9.



Noel Muscat ofm

L-Ittra lil-Lhud hi wahda mill-kitbiet tat-Testment il-Ġdid li turi struttura u tematika originali, għalkemm hi assoċjata mal-epistolarju ta' San Pawl. Rajna diġà li hemm problema dwar l-awtur tal-Ittra, kif ukoll ma tantx għandna dettalji ċari dwar id-datazzjoni u d-destinatarji tagħha. Imiss issa li naraw l-istruttura li tipprovdi l-qafas ta' din l-Ittra biex

imbagħad neżaminaw xi temi partikulari, u l-aktar dik li hi marbuta mas-saċerdozju ta' Kristu li jissostitwixxi s-saċerdozju tal-Patt il-qadim.

Struttura tal-Ittra lil-Lhud

L-istudju normalment iqisu li l-Ittra lil-Lhud fiha żewġ taqsimiet ewlenin, jiġifieri parti dottrinali (1,1 – 10,18) u parti parenetika jew morali (10,19 – 13,25). Imma dan il-mod mhux dejjem eżatt għax fil-fatt l-awtur mhux l-ewwel darba li jhallat espożizzjonijiet dottrinali ma' eżortazzjonijiet morali (2,1-4; 3,7 – 4,16; 5,11 – 6,12), hekk li jibni rabta intima bejn il-fidi u l-esperjenza Kristjana.

Hemm ukoll mod ieħor kif tiġi maqsuma din l-Ittra, u dan jista' għinna fl-espożizzjoni tagħna,

jiġifieri: 1) il-kelma ta' Alla (1,1 – 4,13); 2) is-saċerdozju ta' Kristu (4,4 – 10,8); 3) il-ħajja tan-Nisrani (10,19 – 13,25).

L-aħħar metodu ta' kif wieħed jista' jistudja l-Ittra lil-Lhud hu billi jaqsamha f'ħames sezzjonijiet, wara l-prologu li fih l-awtur jitkellem dwar kif Alla kellimna f'dan l-aħħar żmien fil-persuna ta' Kristu Ibnu (1,1-4).

(1) L-ewwel taqsima (1,5 – 2,18) tiżviluppa r-relazzjoni ta' Kristu ma' Alla, billi tipprowva tiddefinixxi l-Isem ta' Kristu (1,5-4), kif ukoll f'relazzjoni mal-bnedmin (2,5-18) billi l-awtur jinqeda b'paragun bejn l-angli u Kristu. Dan l-iżvilupp iwassal għall-affermazzjoni tas-saċerdozju ta' Kristu (2,17).

(2) It-tieni taqsima (3,1 – 5,10) tindika r-realizzazzjoni fi Kristu



taż-żewġ aspetti fundamentali ta' kull saċerdozju: Kristu jiġi ddikjarat bħala qassis il-kbir quddiem Alla (3,1-6), u hu solidali mal-bnedmin (4,15 – 5,10); il-pożizzjoni tiegħu nistgħu nqabbluha ma' dik ta' Mosè (3,2) u ta' Aaron (5,4). Fl-istess ħin l-awtur jinserixxi eżortazzjoni twila dwar il-fedeltà tan-Nisrani (3,7 – 4,14).

(3) It-tielet taqsima (5,11 – 10,39) tesprimi d-duttrina tal-Ittra fil-milja tagħha, għaliex tqiegħed għad-dawl elementi speċifiċi tas-saċerdozju ta' Kristu. Kristu hu l-qassis il-kbir taż-żminijiet godda (7,1-28); is-sagrifiċċju personali tiegħu hu għal kollox differenti mis-sagrifiċċji tar-riti antiki u hu jiftaħ it-triq lejn is-santwarju veru (8,1 – 9,28), għax hu għabilna verament il-maħfra ta' dñubietna bit-tixrid ta' demmu (10,1-18). Dan is-sagrifiċċju tiegħu mela jtemm darba għal dejjem is-saċerdozju tat-Testment il-Qadim, tal-Liġi u tal-Patt il-qadim.

(4) Fir-raba' taqsima (11,1 – 12,13) l-awtur jinsisti fuq żewġ aspetti fundamentali tal-hajja spiritwali: il-fidi, fuq l-eżempji tal-missirijiet tal-qedem (11,1-40), u l-ħtieġa tal-perseveranza (12,1-13).

(5) L-ahħar taqsima (12,14 – 13,18) tippreżenta kwadru tal-eżistenza tan-Nisrani billi tistieden lill-fidili biex jimpenjaw ruħhom b'decizjoni fil-mixja lejn il-qdusija u l-paċi.

Is-saċerdozju ta' Kristu fl-Ittra lil-Lhud: elementi fundamentali

L-Ittra lil-Lhud hi l-unika kitba dottrinali fit-Testment il-Ġdid li

tippreżenta t-tema tas-saċerdozju ta' Kristu fil-kuntest tal-misteru Kristoloġiku. Hi biss tapplika għal Kristu l-isem ta' saċerdot u ta' qassis il-kbir. Għal din ir-raġuni l-Ittra għandha importanza kbira biex turi r-rabta ta' kontinwità imma fl-istess ħin ta' rottura li hemm, bejn il-kult tat-Testment il-Qadim (riti u sagrifiċċji, saċerdozju, santwarju ta' Alla ta' Izrael) u l-kult tat-Testment il-Ġdid inawgurat fid-demmu ta' Kristu.

Ma' l-ewwel daqqa t'għajn, il-persuna u l-hidma ta' Ġesù ma tantx jidhru li huma marbutin ma' din il-forma ta' espressjoni ta' realtà reliġjuża. Ġesù ma kienx jappartjeni għal xi klassi saċerdotali (hu kien mit-tribù ta' Ġuda u mhux minn dik talevi), u qatt ma ppretenda li kien saċerdot. Il-mewt tiegħu fuq il-Kalvarju esternament ma tidhirx li kienet xi att ritwali, imma pjuttost piena kapitali.

Għal din ir-raġuni, biex il-karattru sagrifkali tal-passjoni u l-qawmien ta' Kristu mill-mewt jidher rivelat b'mod sħiħ, hu neċessarju li nagħmlu superament doppju: mill-banda l-waħda, irridu noħorgu mill-interpretazzjoni dejqa ta' kunċetti tradizzjonali rigward ir-riti Lhud, u mill-banda l-oħra rridu nagħrfu, 'l hemm mill-apparenzi, is-sens profond ta' din il-ġrajja li għalina l-Insara hi ġrajja salvifika. Dan il-pass it-tradizzjoni Kristjana tagħmlu meta tapplika għal Kristu t-testi profetiċi tal-Qaddej ta' Alla f'Isaija 53, u meta torbot il-mewt ta' Kristu maċ-ċelebrazzjoni sagrifkali tal-haruf tal-Għid tal-Lhud. L-awtur

jipprova juri r-rabta li hemm bejn iż-żewġ realtajiet biex hekk imbagħad jitzkellem dwar is-superjorità tas-sacerdozju ta' Kristu, billi jagħmel riferimenti għar-riti antiki u s-sagrificċji ta' annimali fit-Tempju ta' Ġerusalem, li għalina jidhru strambi.

Hu fi Kristu glorifikat, bħala riżultat tal-passjoni tiegħu, li l-awtur tal-Ittra lil-Lhud jagħraf il-milja tas-sacerdozju ta' Kristu. Kristu hu l-Iben ta' Alla u hu wkoll huna. Kristu glorifikat jiżgura lill-bnedmin li huma jistgħu jaslu għand Alla; għaldaqstant hu jsir il-qassis il-kbir. Is-sacerdozju tiegħu jissupera s-sacerdozju ta' Aaron (5,4-5). Fil-kumment eżeġetiku tas-Salm 110 l-awtur juri li Alla ried johloq sacerdozju fuq linji

għodda fil-każ ta' Kristu: mhux sacerdozju marbut mad-dixxendenza Levitika tas-sacerdozju Lhudi, imma sacerdozju "skont l-ordni ta' Melkisedek" (7,1-28).

Il-mewt u l-glorifikazzjoni ta' Kristu jikkostitwixxu sagrificċju veru; mhux biss, imma l-uniku veru sagrificċju li jissostitwixxi s-sagrificċji l-oħrajn kollha tal-Patt il-qadim. Dawn is-sagrificċji qatt ma setgħu jippurifikaw lill-bnedmin mid-dnub (9,9; 10,1-4).

Il-mewt ta' Kristu hi offerta personali perfetta (9,14) li permezz tagħha l-bnedmin jiġu meħlusin mid-dnub darba għal dejjem biex joqogħdu taħt ir-rieda ta' Alla (5,8; 10,9-10). Bil-mewt tiegħu Kristu sar sacerdot etern li ġej mis-sema (9,24) u wettaq il-maħfra tad-dnubiet darba għal dejjem

billi waqqaf Patt il-ġdid u li jibqa' għal dejjem (9,15; 13,20). Id-demm ta' Kristu jdaħħalna fil-preżenza ta' Alla fis-santwarju veru (10,19).

Għaldaqstant nistgħu nitkellmu minn:

(1) Kristu bħala qassis il-kbir li jhenn għall-midinbin (4,14 – 5,10)

(2) Kristu bħala qassis il-kbir skont l-ordni ta' Melkisedek (7,1-28)

(3) Kristu bħala qassis li joffri lill-nnifsu b'sagrificċju tal-Patt il-ġdid u ta' dejjem billi jxerred demmu fuq is-salib (9,11-23)

(4) Kristu li jidhol fis-santwarju veru tas-smewwiet bl-uniku sagrificċju tal-ubbidjenza tiegħu lejn ir-rieda tal-Missier (9,24 – 10,18).





Trid tigi l-Art Imqaddsa?

Ejja mal-Franġiskani.

Il-Franġiskani huma l-Kustodji tas-Santwarji tal-Fidwa f'isem il-Knisja Kattolika. Ilhom prezenti mill-1217 fl-Art ta' Ġesù. Il-"Patrijiet tal-Ħabel", kif inhuma magħrufin il-Franġiskani fl-Art Imqaddsa, jgħinuk tagħmel pellegrinaġġ li ma tinsiehx. Jgħinuk tgħix il-paġni ta' l-Evangeliu fuq l-istess postijiet li seħħu, b'differenza.

Għax huma dawn il-postijiet jgħixu fihom. Jgħinuk tifhem ġrajjet ta' storja u monumenti ta' arkeoloġija li huma stess ħarġuhom għad-dawl.

F'Malta l-Kummissarjat ta' l-Art Imqaddsa joffrilek dan is-servizz professjonali bil-pellegrinaġġi lejn l-Art Qaddisa li l-Papa Pawlu VI sejħilha "il-Ħames Evangeliu".



kummissarjat

ta' l-art imqaddsa

pellegrinaġġi 2010



l-art imqaddsa

mal-franġiskani

19 April - 27 April

16 Mejju - 24 Mejju

30 Mejju - 7 Ġunju

18 Lulju - 26 Lulju

1 Awwissu - 9 Awwissu

29 Awwissu - 6 Settembru

12 Settembru - 20 Settembru

8, Triq Santa Luċija
Valletta, VLT 1188
21 24 22 54 tel
21 25 20 31 fax
comalt@ofm.org.mt

Art Imqaddsa u Sinai

02 Novembru - 12 Novembru

L-Art Imqaddsa mal-Frangiskani

ċempel: 21242254

Imbielek il-Mulej ta' Israel,
ghaliex gie jzur il-poplu tieghu,
u waqqaf ghalina qawwa ta' salvazzjoni
f'dar David qaddej tieghu,
bhalma wieghed fl-imghoddi
b'fomm il-profeti qaddisin tieghu,
biex isalvana mil-leghdewwa taghna,
u minn idejn dawk kollha li joboghduna.
b'hekk juri hniena ma'missirijietna
u jiftakar fil-patt qaddis tieghu,
filhalfa li halef lil Abraham missierna,
li jaghtina l-grazzja
li jehlisna minn idejn l-eghdewwa taghna
u naqduh bla biża',
bil-gustizzja u l-qdusija quddiemu
hajjitna kollha.

U int, tfajjel,
tissejjah profeta ta' Alla l-Gholi,
ghax tmur qabel il-Mulej
biex thejjilu triqatu
u tgharraf lill-poplu tieghu bis-salvazzjoni
permezz tal-mahfra ta' dnubiethom,
moghtija mill-qalb hanina ta' Alla taghna,
li mill-gholi jigi jżurna bhax-xemx tielgha,
u jaghti d-dawl lil min jinsab
fid-dlamijiet u d-dell tal-mewt,
u jmexxi l-passi taghna fit-triq tas-sliem.